
prachaNDAchaNDItrishatI

ಪ್ರಚಂಡಚಂಡೀತ್ರಿಶತಿ

Document Information



Text title : prachaNDAchaNDItrishatI

File name : prachaNDAchaNDItrishatI.itx

Category : shatI, devii, otherforms, gaNapati-muni, devI, trishatI

Location : doc_devii

Author : Shri Vasishtha Ganapati Muni

Proofread by : Kaushal S. Kaloo kaushalskaloo at gmail.com

Description-comments : The Collected Works of Vasishtha Kavyakantha Ganapati Muni Vol 2.15

Latest update : July 3, 2013

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

January 14, 2022

sanskritdocuments.org

ಪ್ರಚಂಡಚಂಡೀತ್ರಿಶತೀ



ಪ್ರಥಮಂ ಶತಕಂ

ಪ್ರಥಮೋ ಮುಕುಲಸ್ತುಬಕಃ

ವಜ್ರಂ ಜಂಭಭಿದಃ ಸರ್ವಸ್ವಂ ನಭಸಃ .

ವಂದೇ ವೈರಿಸಹಂ ವಿದ್ಯುಜ್ಜ್ವಲತಿರಹಂ .. 1..

ಸಾ ಶಕ್ತಿರ್ಮರುತಾಮೀಶಾನಸ್ಯ ತತಾ .

ವ್ಯೋಮಾಗಾರರಮಾ ಸಾ ದೇವೀ ಪರಮಾ .. 2..

ಸೂಕ್ಷ್ಮಂ ವ್ಯಾಪಿಮಹೋ ದೃಶ್ಯಂ ವಾರಿಧರೇ .

ತತ್ತ್ವಂ ತೇ ಮರುತಾಂ ರಾಜ್ಞಃ ಪತ್ನಿಪರೇ .. 3..

ದ್ವಾಭ್ಯಾಂ ತ್ವಂ ವನಿತಾರೂಪಾಭ್ಯಾಂ ಲಸಸಿ .

ಏಕಾ ತತ್ರ ಶಚೀ ಚಂಡಾಚಂಡ್ಯಪರಾ .. 4..

ಏಕಾ ಕಾಂತಿಮತೀ ಭರ್ತೃಸ್ತಲ್ಪಸಖೀ .

ಅನ್ಯಾ ವೀರ್ಯವತೀ ಪ್ರಾಯೋ ಯುದ್ಧಸಖೀ .. 5..

ಏಕಾ ಮೋಹಯತೇ ಶಕ್ರಂ ಚಂದ್ರಮುಖೀ .

ಅನ್ಯಾ ಭೀಷಯತೇ ಶತ್ರುನರ್ಕಮುಖೀ .. 6..

ಏಕಸ್ಯಾಂ ತಟಿತೋ ರಮ್ಯಾ ದೀಪ್ತಿಕಲಾ .

ಅನ್ಯಸ್ಯಾಂ ಸುತರಾಮುಗ್ರಾ ಶಕ್ತಿಕಲಾ .. 7..

ಏಕಸ್ಯಾಃ ಸದೃಶೀ ಸೌಂದರ್ಯೇ ನ ಪರಾ .

ಅನ್ಯಸ್ಯಾಸ್ತು ಸಮಾ ವೀರ್ಯೇ ನಾಸ್ತ್ಯಪರಾ .. 8..

ಏಕಾ ಸಂಚರತಿ ಸ್ವರ್ಗೇ ಭೋಗವತೀ .

ಅನ್ಯಾ ಭಾತಿ ನಭೋರಂಗೇ ಯೋಗವತೀ .. 9..

ಏಕಾ ವಾ ದಶಯೋಃ ಭೇದೇನ ದ್ವಿವಿಧಾ .

ಇಂದ್ರಾಣೀ ವಿಬುದ್ಧೈಃ ಗೀತಾ ಪುಣ್ಯಕಥಾ .. 10..

ಚಂಡಿ ತ್ವಂ ವರದೇ ಪಿಂಡೇ ಕುಂಡಲಿನೀ .

ಗೀತಾ ಚೈನ್ನಶಿರಾಃ ಪ್ರಾಜ್ಞೈರ್ವೈಭವಿನೀ .. 11..

ಆಹುಃ ಕುಂಡಲಿನೀಂ ಯನ್ಮೂಢ್ನಾ ವಿಯುತಾಂ .

ಚಿತ್ರಾ ಸಾ ವಚಸೋ ಭಂಗೀ ಬುದ್ಧಿಮತಾಂ .. 12..

ಪುತ್ರಾಚ್ಛಿನ್ನಶಿರಾಃ ಪುಣ್ಯಾಯಾಽಬ್ಜಮುಖೀ .
 ಆವಿಕ್ಷತ್ ಕಿಲ ತಾಂ ಶಕ್ತಿಃ ಶಕ್ತಸಖೀ .. 13..
 ತಸ್ಮಾದ್ವಾಯಮವಚ್ಛಿತ್ತಾಂಭೋಜರಮಾ .
 ಉಕ್ತಾ ಕೃತ್ತಶಿರಾಃ ಸಾ ಶಕ್ತಿಃ ಪರಮಾ .. 14..
 ಓಜೀಯಸ್ಯಬಲಾ ತುಲ್ಯಾ ಕಾಪಿ ನತೇ .
 ರಾಜಾರೇರ್ಜನನಿ ಸ್ವರ್ನಾರೀವಿನುತೇ .. 15..
 ಯಾವಂತೋಽವತರಾಃ ಶಕ್ತೇರ್ಭೂಮಿತಲಾ .
 ವೀರ್ಯೇಣಾಸ್ಯಧಿಕಾ ತೇಷು ತ್ವಂ ವಿಮಲೇ .. 16..
 ಪ್ರಾಗೇವ ತ್ವಯಿ ಸತ್ಯೈಂದ್ರೀಶಕ್ತಿಕಲಾ .
 ವ್ಯಕ್ತಾಽಭೂಚ್ಛಿರಸಿ ಚ್ಛಿನ್ನೇ ಭೂರಿಬಲಾ .. 17..
 ತ್ವಂ ಭಿನ್ನೇ ಮಹಸಾಂ ರಾಶಿಃ ಶಕ್ತಿರಸಿ .
 ಹುಂಕಾರೇಣ ರಿಪುವ್ರಾತಂ ನಿರ್ದಹಸಿ .. 18..
 ಭೋಗಾಸಕ್ತರತಿಗ್ರಾಹಾಂಕಾಸನಗಾ .
 ಬಾಲಾರ್ಕದ್ಯುತಿಭೃತ್ಪಾದಾಂಭೋಜಯುವಾ .. 19..
 ಭಿನ್ನಂ ಪಾಣಿತಲೇ ಮೂರ್ಧಾನಂ ದಧತೀ .
 ಪ್ರಾಣಾನಾತ್ಮವಶೇ ಸಂಸ್ಥಾಪ್ಯಾನಹತೀ .. 20..
 ಸ್ವಾರಾಸ್ಯೇನ ಪಿಬಂತ್ಯುಲ್ಲೋಲಾನಸೃಜಃ .
 ಧ್ವಸ್ತಾನಾದಧತೀ ದೃಪ್ತಾನ್ ಭೂಮಿಭುಜಃ .. 21..
 ಡಾಕಿನ್ಯಾಽನಘಯಾ ವರ್ಣಿನ್ಯಾ ಚ ಯುತಾ .
 ರಾಮಾಂಬಾಽವತು ಮಾಂ ದಿವ್ಯಂ ಭಾವಮಿತಾ .. 22..
 ಕಾರ್ಯಂ ಸಾಧಯಿತುಂ ವೀರ್ಯಂ ವರ್ಧಯ ಮೇ .
 ಚಿತ್ತಂ ಸ್ವಾತ್ಮನಿ ಚ ಚ್ಛಿನ್ನೇ ಸ್ಥಾಪಯ ಮೇ .. 23..
 ಯೋಗಂ ಮೇ ವಿಷಯಾರಾತ್ಯಭಿಂ ತರಿತುಂ .
 ಚಿತ್ತಂ ದೇವಿ ಕುರು ತ್ವಂ ಸಾಕ್ಷಾದ್ಧಿತುಂ .. 24..
 ಮಾಂದಾರ್ಮಿರಿವ ಮೇ ಗಾಯತ್ರೈವಿಮಲೈಃ .
 ಭಿನ್ನೇ ಸಿದ್ಧತು ತೇ ಪಾದಾರ್ಚಾ ಮುಕುಲೈಃ .. 25..

ದ್ವಿತೀಯೋ ಬೃಹತೀಸ್ತಬಕಃ

ನಿಖಿಲಾಮಯತಾಪಹರೀ ನಿಜಸೇವಕಭವ್ಯಕರೀ .
 ಗಗನಾಮೃತದೀಪ್ತಿರುರೀ ಜಯತೀಶ್ಚರಚ್ಛಿಲ್ಲಹರೀ .. 26..
 ವಿಪಿನೇ ವಿಪಿನೇ ವಿನುತಾ ನಗರೇ ನಗರೇ ನಮಿತಾ .

ಜಯತಿ ಸ್ಥಿರಚಿತ್ತಹಿತಾ ಜಗತಾಂ ನೃಪತೇರ್ದಯಿತಾ .. 27..
 ಮತಿಕ್ರೇವಿಣೀಂದುಕಲಾ ಮುನಿಹೃತ್ಕಮಲೇ ಕಮಲಾ .
 ಜಯತಿ ಸ್ತುತಿದೂರಬಲಾ ಜಗದೀಶವಧೂರ್ವಿಮಲಾ .. 28..
 ಕಲಿಪಕ್ಷಜುಷಾಂ ದಮನೀ ಕಲುಷಪ್ರತತೇಃ ಶಮನೀ .
 ಜಯತಿ ಸ್ತುವತಾಮವನೀ ಸದಯಾ ಜಗತೋ ಜನನೀ .. 29..
 ಅತಿಚಂಡಿಸುಪರ್ವನುತೇ ಬಲಪೌರುಷಯೋರಮಿತೇ .
 ಜನನಂ ಸುಜನಾವನಿತೇ ಜಗತಾಮುಪಕಾರಕೃತೇ .. 30..
 ಸಕಲಾಮಯನಾಶಚಣೇ ಸತತಂ ಸ್ಮರತಃ ಸುಗುಣೇ .
 ಮಮ ಕಾರ್ಯಗತೇಃ ಪ್ರಥಮಂ ಮರಣಂ ನ ಭವತ್ವಥಮಂ .. 31..
 ಮರಣಸ್ಯ ಭಯಂ ತರಿತುಂ ಕರುಣಾರಸವಾಹಿನಿ ತೇ .
 ಸ್ಮರಣಾದ್ರಸಯಾಮಿ ಗಲಚ್ಚರಣಾಂಬುರುಹಾದಮೃತಂ .. 32..
 ವನಿತಾವಪುಷಧ್ರಣಂ ಜಗದಂಬ ನ ವೇದ್ಮಿ ತವ .
 ವಿಯದಗ್ನಿತನೋಧ್ರಣಂ ಶಿರಸೇಹ ವಹಾಮಿ ಸದಾ .. 33..
 ಶತಶಃ ಪ್ರಸೃತ್ಯೈಧ್ರಣೈಃ ಮುನಿಮಸ್ತಕವೀಥಿಷು ಸಾ .
 ವಿಪುಲೇ ಗಗನೇ ವಿತತಾ ಚರತಿ ತ್ರಿದಶೇಶಸಖೀ .. 34..
 ವಿಶತಿ ಪ್ರವಿಧಾಯ ಪಥಶ್ಚರಣಸ್ಯ ವಿಭಾಂಬಗುಹಾಂ .
 ವಿಹಿತಸ್ಯ ಮಮೇಹಶಿರಸ್ಯಜರೇ ಜಗದೀಶ್ವರಿ ತೇ .. 35..
 ಚರಣಸ್ಯ ವಿಭಾ ಕಿಮು ತೇ ತವ ಕಾಚನ ವೀಚಿರುತ .
 ವಿವಿಧಾ ವಿದಧಾತಿ ಕಥಾಃ ಪ್ರವಿಶಂತ್ಯಯಿ ಭಕ್ತು ಹಾಂ .. 36..
 ನಿಜವೀಚಿವಿಲಾಸಪದಂ ಮಮ ಕಾಯಮಿದಂ ಜಗತಿ .
 ಕರಣಂ ಸುರಕಾರ್ಯಕೃತೇ ತವ ನಿಸ್ತುಲಭೇ ಭವತು .. 37..
 ಮಮ ವರ್ಷ್ಮಣಿ ಹೀನಬಲೇ ಯದಿ ಕಶ್ಚನ ಲೋಪ ಇವ .
 ತಮಪೋಹ್ಯಪಟಿಷ್ಕತಮಂ ಕುರು ವಿಷ್ಣುಪಮಾತರಿದಂ .. 38..
 ಸಹತಾಮಿದಮಂಬವಪುಸ್ತವ ನಾಟ್ಯಮಪಾರಜವಂ .
 ಬಹಿರಂತರಶತ್ರುಸಹಂ ಭಜತಾಂ ಬಹುಲಂ ಚ ಬಲಂ .. 39..
 ಪೃಥಿವೀ ಚ ಸಹೇತ ನ ತೇ ತಟಿದೀಶ್ವರಿ ನಾಟ್ಯಜವಂ .
 ಕರುಣಾ ಯದಿ ದೇವಿ ನ ತೇ ವಪುಷಾಮಿಹ ಕಾ ನು ಕಥಾ .. 40..
 ತವ ಶಕ್ತಿರುರೀಪತನಂ ಬಹಿರದ್ಭುತವೃಷ್ಟಿರಿವ .
 ಇದಮಂತರನಂತಬಲೇ ಮದಿರಾರಸಪಾನಮಿವ .. 41..
 ಪರಮಿಕ್ಷುರಸೋ ಮಧುರೋ ಮದಿರಾಮದಕೃತ್ಪರಮಾ .
 ಮಧುರಾ ಮದಕೃಚ್ಚ ಭೃಶಂ ತವ ಶಕ್ತಿಕಲಾಲಹರೀ .. 42..
 ರಸನೇಂದ್ರಿಯಮಾತ್ರಾಮುದಂ ವರ ಇಕ್ಷುರಸಃ ಕುರುತೇ .

ಬಹಿರಂತರಪಿ ಪ್ರಮದಂ ತವ ಶಕ್ತಿಕಲಾಲಹರೀ .. 43..
 ವಪುಷೋ ಮನಸಶ್ಚಧಿಯೋ ಬಲಮದ್ಭುತಮಾದಧತೀ .
 ಪ್ರಮದಂ ಚ ಜಯತ್ಯಜರೇ ತವ ಶಕ್ತಿಕಲಾಲಹರೀ .. 44..
 ತವ ಶಕ್ತಿಕಲಾಲಹರೀ ಪರಿಶೋಧಯತೇ ಭುವಿ ಯಂ .
 ವಿದುರಾಗಮಸಾರವಿದಃ ಸನಿಮೇಷಮಮರ್ತ್ಯಮಿಮಂ .. 45..
 ಲಹರೀಮಖಿಲಾಂಬ ವಿನಾ ತವ ಯೋಽನುಭವಂ ವದತಿ .
 ಅಯಿ ವಂಚಿತ ಏಷ ಮೃಷಾ ವಿಷಯೇಣ ಮಹಾವಿಭವೇ .. 46..
 ಸತತಾಲಹರೀ ಯದಿ ತೇ ಬಹಿರಂತರಪಿ ಪ್ರಗುಣಾ .
 ಭವಬಂಧಚಯಃ ಶಿಥಿಲೋ ಭುವಿ ಜೀವತ ಏವ ಭವೇತ್ .. 47..
 ಇಹ ತಾವದಪಾರಬಲೇ ಸಕಲಾ ಅಪಿ ಯೋಗಕಥಾಃ .
 ತವ ಯಾವದನಂತಜುಷೋ ನ ಪವಿತ್ರರುರೀಪತನಂ .. 48..
 ವಿಷಯಾರಿವಿನಾಶವಿಧೌ ರಮಣೀಯಮುಪಾಯಮಜೇ .
 ಕಥಯೇಶ್ವರಿ ಮೇ ವಿಶದಂ ತವ ನಾಂಬ ನ ಸಾಧ್ಯಮಿದಂ .. 49..
 ಗಣನಾಥಕವೇಃ ಕೃತಿಭಿಃ ಬೃಹತೀಭಿರಿಮಾಭಿರಜಾ .
 ಪರಿತ್ಯಪ್ಯತು ಚಂಡವಧೂಃ ಕಪಟಾಗಗನಾಗ್ನಿಕಲಾ .. 50..

ತೃತೀಯಃ ಸುಪ್ರತಿಷ್ಠಾಸ್ತಬಕಃ
 ಚಂಡಚಂಡಿಕಾಂ ಬಾಲಭಾನುಭಾಂ .
 ನೌಮಿ ದೇವತಾರಾಜವಲ್ಲಭಾಂ .. 51..
 ನಾಭಿಮಂಡಲಶ್ಚೇತಪದ್ಮಗೇ .
 ಚಂಡದೀಧಿತೇರ್ಮಂಡಲೇ ಸ್ಥಿತಾಂ .. 52..
 ಸೂಕ್ಷ್ಮನಾಡಿಕಾದೇಹಧಾರಿಣೀಂ .
 ಘೋರಪಾತಕವ್ರಾತಹಾರಿಣೀಂ .. 53..
 ಉಗ್ರವಿಕ್ರಮಚ್ಚಿನ್ನಮಸ್ತಕಾಂ .
 ದಗ್ಧವಾಸನಾಘಾಸಜಾಲಕಾಂ .. 54..
 ನೌಮಿ ಸದ್ಧಿಯಂ ಸಿದ್ಧಸಂಸ್ತುತಾಂ .
 ವಜ್ರಧಾರಿಣಃ ಶಕ್ತಿಮದ್ಭುತಾಂ .. 55..
 ಪ್ರಾಣಿನಾಂ ತನೌ ತಂತುಸನ್ನಿಭಾಂ .
 ಅಂಬರಸ್ಥಲೇ ವ್ಯಾಪಕಪ್ರಭಾಂ .. 56..
 ಚಾರುವರ್ಣಿನೀಪ್ರೀತಿಲಾಲಿತಾಂ .
 ಭೀಮಡಾಕಿನೀವೀರ್ಯನಂದಿತಾಂ .. 57..

ದೀಪ್ಯದಕ್ಷಿಭಾಭೀಷಿತಾಸುರಾಂ .
 ನೌಮಿ ವಜ್ರಿಣಃ ಶಕ್ತಿಮಕ್ಷರಾಂ .. 58..
 ಯಾ ವಿಶತ್ತಪೋಧ್ವಸ್ತಪಾತಕಾಂ .
 ರೇಣುಕಾಂ ಸುತಚ್ಚಿನ್ನಮಸ್ತಕಾಂ .. 59..
 ನೌಮಿ ತಾಮರಿವ್ರಾತಮರ್ದಿನೀಂ .
 ನಾಕಮೇದಿನೀಪಾಲಭಾಮಿನೀಂ .. 60..
 ದೇವಸುಂದರೀಮಸ್ತಲಾಲಿತಂ .
 ಅಂಬಿಕಾಪದಂ ಭಾತು ಮೇ ಹಿತಂ .. 61..
 ಶೋಧ್ಯತಾಮಯಂ ಸರ್ವಧೀಪುಷಾ .
 ಲೋಕಧಾತ್ರಿ ತೇ ಪಾದರೋಚಿಷಾ .. 62..
 ಕೋಟಿಶಸ್ತವ ಪ್ರಾಜ್ಯಶಕ್ಯಃ .
 ವಿದ್ಯುದಂಬಿಕೇ ಪಾದಪಂಕ್ತಯಃ .. 63..
 ತಾಸು ವಿಕ್ರಮಾಧಾಯಿಚೇಷ್ಟಿತಂ .
 ತಾಸು ವಿಷ್ಣುಪಜ್ಞಾನಮದ್ಭುತಂ .. 64..
 ಸರ್ವತೋಮ್ಬ ತೇ ಪಾದಚೇಷ್ಟಿತಂ .
 ವೇತ್ತಿ ತತ್ಕೃತೀ ನೋ ಜಡಃ ಕೃತಂ .. 65..
 ವೇತ್ತಿ ಯಃ ಕೃತೀ ತತ್ರಾ ತದ್ಬಲಂ .
 ವೇದ ಯೋ ನನಾ ತತ್ರ ನೋ ಫಲಂ .. 66..
 ಅರ್ಪಯೇತ್ತನುಂ ಯಃ ಸವಿತ್ತಿ ತೇ .
 ಶಕ್ತಿವೈಭವಂ ತತ್ರ ಪಂಡಿತೇ .. 67..
 ಪೂರುಷೋ ಭವನ್ನೂರ್ಮಿರಚ್ಯುತೇ .
 ಮತ್ತನುಂ ಸ್ತ್ರಿಯಂ ಸಂಭುನಕ್ತು ತೇ .. 68..
 ಸರ್ವತೋ ಗತಿರ್ಭಾಮದಂಬ ತೇ .
 ಮದ್ಗುಹಾಂತರೇ ಭಾತು ವಿಶ್ರುತೇ .. 69..
 ಉಗ್ರವೈಭವಾಶಕ್ತಿರಂತರೇ .
 ಭಾತು ತೇ ಪದಪ್ರೇಯಸಃಪರೇ .. 70..
 ಚಂಡಿ ತೇ ಪುನಶ್ಚೇತ್ಯ ಚಂಡತಾ .
 ಕೀದೃಗಂಬಿಕೇ ಸಾ ಮಹೋಗ್ರತಾ .. 71..
 ಮತ್ಯಹಸ್ತಿನಂ ಮಸ್ತಭೇದಿನೀ .
 ಶಕ್ತಿರಂಬ ತೇ ಪಾತು ಪಾವನೀ .. 72..
 ಉತ್ತಮೋತ್ತಮಾ ಚಿತ್ತಚಿಂತ್ಯತಾಂ .
 ಕೃತ್ತಮಸ್ತಕಾ ಮತ್ತಕಾಶಿನೀ .. 73..

ಆತ್ಮವೈರಿಣಾಂ ನಾಶನೇ ವಿಧಿಂ .
 ಬ್ರೂಹಿ ಮೇ ಜನನ್ಯಂತರಾವಧಿಂ .. 74..
 ಚೇತಸೋಽಮ್ಬ ತೇ ಜಾಯತಾಂ ಹಿತಂ .
 ಸೌಪ್ರತಿಷ್ಠಸದ್ಗೀತಮದ್ಭೂತಂ .. 75..

ಚತುರ್ಥೋ ನರಮನೋರಮಾಸ್ತಬಕಃ
 ಅಮರಪಾಲಿನೀ ದಿತಿಜನಾಶಿನೀ .
 ಭುವನಭೂಪತೇರ್ಜಯತಿ ಭಾಮಿನೀ .. 76..
 ಅತಿಶುಭಾ ನಭಸ್ತಲವಿಸಾರಿ ಭಾ .
 ಜಗದಧೀಶಿತುರ್ಜಯತಿ ವಲ್ಲಭಾ .. 77..
 ಸುರಮಹೀಪತೇರ್ಹೃದಯಮೋಹಿನೀ .
 ಕಪಟಕಾಮಿನೀ ಜಯತಿ ಮಾಯಿನೀ .. 78..
 ಜಯತಿ ಕುಂಡಲೀಪುರನಿಕೇತನಾ .
 ತಟಿದಧೀಶ್ವರೀ ತರಲಲೋಚನಾ .. 79..
 ವಿಮಲಮಸ್ತಕೈರ್ಹೃದಿ ವಿಧಾರಿತಾ .
 ದಲಿತಮಸ್ತಕಾ ಜಯತಿ ದೇವತಾ .. 80..
 ಜಯತಿ ವಿದ್ಯುತೋ ಯುವತಿಭೂಮಿಕಾ .
 ಇಹ ಖಲಾಂತಕೃಜ್ಜಯತಿ ರೇಣುಕಾ .. 81..
 ಅಮಿತವಿಕ್ರಮೇ ಜಯಜಯಾಂಬಿಕೇ .
 ಪರಶುಧಾರಿಣೋ ಜನನಿ ರೇಣುಕೇ .. 82..
 ವಿನತಪಾಲಿಕೇ ಧರಣಿಕಾಲಿಕೇ .
 ಜನಪತಿದ್ವಿಷೋ ಜನನಿ ಪಾಹಿ ಮಾಂ .. 83..
 ಮಮ ಕ್ತದಂಬುಜಂ ತವ ಪದಾಂಬುಜೇ .
 ಭಜತು ಲೀನತಾಂ ಕಪಟನಾರ್ಯಜೇ .. 84..

108

ಕರುಣಯಾ ಕ್ರಿಯಾದ್ಭಗವತೀ ಶುಭಾ .
 ಮಮ ಮುದಾವಹಂ ಮದಮುದಾರಭಾ .. 85..
 ತವ ಮದೇ ವೃಷಾ ಜಯತಿ ದಾನವಾನ್ .
 ತವ ಮದೇ ಹರೋ ನಟತಿ ಮೋದವಾನ್ .. 86..
 ತವ ಮದೇ ರವಿಸ್ತಪತಿ ತೇಜಸಾ .
 ತವ ಮದೇ ಸ್ವಭೂರವತಿ ಚೌಜಸಾ .. 87..
 ತವ ಮದೇ ಶಶೀ ರಮಯತೇಽಖಿಲಂ .

ತವ ಮದೇನಿಲಃ ಪ್ರಥಯತೇ ಬಲಂ .. 88..
 ತವ ಮದೇನಲೋ ಜಗತಿ ರಾಜತೇ .
 ತವ ಮದೇ ಮುನಿರ್ನಿಗಮಮೀಕ್ಷತೇ .. 89..
 ತವ ಮದೇ ಧರಾ ಭ್ರಮತಿ ಮೇದಿನೀ .
 ತವ ಮದೇ ತನುರ್ಮಮ ಚ ಮೋದಿನೀ .. 90..
 ದಹನಕೀಲವನ್ನಿರುಪಮೋಗ್ರತಾ .
 ಶಶಿಮಯೂಖವತ್ಪರಮಸೌಮ್ಯತಾ .. 91..
 ಗಗನದೇಶವತ್ಸ್ಥಿತಿರಚಂಚಲಾ .
 ತಪನರಶ್ಮಿವದ್ಗತಿರಪಂಕಿಲಾ .. 92..
 ಅಮೃತವನ್ಮದಃ ಪವನವದ್ಬಲಂ .
 ತವ ತರಂಗಕೇ ಕಿಮಿವ ನೋ ಫಲಂ .. 93..
 ತವ ನವಾಮಹಾಮದವಿಧಾಯಿಕಾ .
 ಅಘಹರೀಸುರಾ ಜಯತಿ ವೀಚಿಕಾ .. 94..
 ತವ ಸುಚಿತ್ತಿಕಾ ಜನನಿ ವೀಚಿಕಾ .
 ಅಮೃತವರ್ಷಿಣೀ ಜಯತಿ ಹರ್ಷಿಣೀ .. 95..
 ಅಮರರಾಜ್ಞಿದೇವ್ಯಸುರವಿಘ್ನಹಾ .
 ಅಸುರುಪಾಸಕಾನವತಿ ತೇ ಕಲಾ .. 96..
 ಅನುಗೃಹೀತವಾಕ್ತವ ಗಭಸ್ತಿನಾ .
 ಸಕಲಸಿದ್ಧಿರಾಡ್ ಭವತಿ ದೇವಿನಾ .. 97..
 ಸತತಚಿಂತನಾತ್ಮವ ಗುಹಾಂತರೇ .
 ನಿಯತಚೇತಸೋ ಜಗದಿದಂ ಕರೇ .. 98..
 ಜನನಿ ಮೇ ವಿಧಿಂ ಕಥಯ ಭೀಷಣೇ .
 ವಿಷಯಶಾತ್ರಾವವ್ರಜವಿದಾರಣೇ .. 99..
 ತವ ಮನೋರಮೇ ಸುರಪತೇರಿಮಾಃ .
 ವಿದಧತಾಂ ಮುದಂ ನರಮನೋರಮಾಃ .. 100..

ದ್ವಿತೀಯಂ ಶತಕಂ

ಪಂಚಮೋ ರಥೋದ್ಧತಾಸ್ತಬಕಃ

ಕೃತ್ತಮಸ್ತಮಪಿಶಾತಕರ್ತರೀಂ ಪಾಣಿಪದ್ಮಯುಗಲೇನ ಬಿಭೃತೀಂ .

ಸಂಸ್ಕರಾಮಿ ತರುಣಾರ್ಕರೋಚಿಷಂ ಯೋಷಿತಂ ಮನಸಿ ಚಂಡಚಂಡಿಕಾಂ .. 101..

ಚಂಡಚಂಡಿ ತವ ಪಾಣಿಪಂಕಜೇ ಯನ್ನಿಜಂ ಲಸತಿ ಕೃತ್ತಮಸ್ತಕಂ .

ದೇವಿ ಸೂಚಯತಿ ಚಿತ್ತನಾಶನಂ ತತ್ತವೇಂದ್ರಹೃದಯಾಧಿನಾಯಿಕೇ .. 102..
 ದೀಪ್ತಿವಿಗ್ರಹಲತಾಂ ಮಹಾಬಲಾಂ ವಕ್ಷಿಣೀಲನಿಭರಕ್ತಕುಂತಲಾಂ .
 ಸಂಸ್ಕರಾಮಿ ರತಿಮನ್ಮಥಾಸನಾಂ ದೇವತಾಂ ತರುಣಭಾಸ್ಕರಾನನಾಂ .. 103..
 ರಶ್ಮಿಭಿಸ್ತವ ತನೂಲತಾಕೃತಾ ರಶ್ಮಿಭಿಸ್ತವ ಕೃತಾಶ್ಚ ಕುಂತಲಾಃ .
 ರಶ್ಮಿಭಿಸ್ತವ ಕೃತಂ ಜ್ವಲನ್ಮುಖಂ ರಶ್ಮಿಭಿಸ್ತವ ಕೃತೇ ಚ ಲೋಚನೇ .. 104..
 ದೇವಿ ರಶ್ಮಿಕೃತಸರ್ವವಿಗ್ರಹೇ ದೃಷ್ಟಿಪಾತಕೃತಸಾಧ್ವನುಗ್ರಹೇ .
 ಅಂಬರೋದವಸಿತೇ ಶರೀರಿಣಾಮಂಬ ಪಾಹಿ ರವಿಬಿಂಬಚಾಲಿಕೇ .. 105..
 ಯತ್ತವಾಸನಮಶೇಷಮೋಹನೌ ವಿದ್ಯುದಕ್ಷಿರತಿಸೂನಸಾಯಕೌ .
 ಏತದಿಂದ್ರಸಖಿ ಭಾಷತೇ ತ್ವಯಾ ತಾವುಭಾವಪಿ ಬಲಾದಧಃ ಕೃತೌ .. 106..
 ದೃಷ್ಟಿರೇವ ತವ ಶಸ್ತ್ರಮಾಹವೇ ಶಾತ್ರವಸ್ತು ತವ ನ ಕ್ಷಮಃ ಪುರಃ .
 ವಸ್ತ್ರಮಂಬ ದಿಶ ಏವ ನಿರ್ಮಲಾಃ ಪ್ರೇಕ್ಷಿತುಂ ಭವತಿ ನ ಪ್ರಭುಃ ಪರಃ .. 107..
 ಚಕ್ಷುಷಾಂ ದಶಶತಾನಿ ತೇ ರುಚಿಂ ಪಾತುಮೇವ ಪರಮಸ್ಯ ವಜ್ರಿಣಃ .
 ಭಾಸ್ವತಃ ಕರಸಹಸ್ರಮಂಬಿಕೇ ಲಾಲನಾಯ ತವ ಪಾದಪದ್ಮಯೋಃ .. 108..
 ಶೂಲಮಗ್ನಿತಿಲಕಸ್ಯ ಧೂರ್ಜಟೀಃ ಚಕ್ರಮಚ್ಚಜಲಜಾತಚಕ್ಷುಷಃ .
 ವಜ್ರಮಂಬ ಮರುತಾಂ ಚ ಭೂಪತೇಃ ತೇಜಸಸ್ತವ ಕೃತಾನಿ ಭಾಗಕೈಃ .. 109..
 ಭೈರವೀಚರಣಭಕ್ತ್ಯಾಂಧವೀ ತಾರಿಣೀ ಚ ಸುರಪಕ್ಷಧಾರಿಣೀ .
 ಕಾಲಿಕಾ ಚ ನತಪಾಲಿಕಾಪರಾಶ್ಚಂಡಚಂಡಿ ತವ ಭೀಮಭೂಮಿಕಾಃ .. 110..
 ರಕ್ಷ ಮೇ ಕುಲಮತೀಂದ್ರಿಯೇ ತತೇ ರಾಕ್ಷಸಾದಿನಿ ಸುರೈಃ ಸಮರ್ಚಿತೇ .
 ಪುತ್ರಾಶಿಷ್ಯಸಹಿತೋಽಹಮಂಬ ತೇ ಪಾವನಂ ಪದಸರೋರುಹಂ ಶ್ರಯೇ .. 111..
 ಐಂದ್ರಿದೇವಿ ಭವತಿ ಮಹಾಬಲಾ ಭಿನ್ನಮಸ್ತಯುವತಿಸ್ತು ತೇ ಕಲಾ .
 ಸರ್ವಲೋಕಬಲವಿತ್ತಶೇವಧೇಃ ಪೇರಕ್ಷಿತಾಸ್ತಿ ತವ ಕೋ ಬಲಾವಧೇಃ .. 112..
 ಯೇಯಮಂಬ ರುಚಿರುಜ್ಜ್ವಲಾನನೇ ಯಾ ಚ ಕಾಚನ ವಿಭಾ ವಿಭಾವಸೌ .
 ತದ್ವಯಂ ತವ ಸವಿತ್ತಿ ತೇಜಸೋ ಭೂಮಿನಾಕನಿಲಯಸ್ಯ ವೈಭವಂ .. 113..
 ಪ್ರಾಣದಾ ತವ ರುಚಿರ್ಜಗತ್ತಾಯೇ ಪ್ರಾಣಹೃಚ್ಚ ಬತ ಕಾರ್ಯಭೇದತಃ .
 ವೈಭವಂ ಭುವನಚಕ್ರಪಾಲಿಕೇ ಕೋ ನು ವರ್ಣಯಿತುಮೀಶ್ವರಸ್ತವ .. 114..
 ಉದ್ಭವಸ್ತವವಿಪಾಕವೈಭವೇ ನಾಶನಂ ಚ ಜಗದಂಬ ದೇಹಿನಾಂ .
 ಯೌವನಂ ನಯನಹಾರಿನಿರ್ಮಲಂ ವಾರ್ಧಕಂ ಚ ವಿತತಾತುಲಪ್ರಭೇ .. 115..
 ನಿರ್ಬಲೋ ಭವತಿ ಭೂತಲೇ ಯುವಾ ಯಚ್ಚ ದೇವಿ ಜರತೋ ಭವೇದ್ಬಲೇ .
 ತದ್ವಯಂ ತವ ವಿಚಿತ್ರಪಾಕತಃ ಪಾಕಶಾಸನಸಖಿ ಕ್ಷರೇತರೇ .. 116..
 ವಾರ್ಧಕೇನ ಬಲಕಾಂತಿಹಾರಿಣಾ ದಾರುಣೇನ ಕಟುಕಾರ್ಯಕಾರಿಣಾ .
 ಗ್ರಸ್ತಮೇತಮಧುನಾ ಪುನಃ ಕುರು ತ್ರಾಣದೇ ಯುವಕವತ್ಪದಾಶ್ರಿತಂ .. 117..
 ಭೋಗಲಾಲಸತಯಾ ನ ನೂತನಂ ದೇವಿ ವಿಕ್ರಮಮಪಾರಮರ್ಥಯೇ .

ಅತ್ರ ಮೇ ವಪುಷಿ ಲಾಸ್ಯಮಂಬ ತೇ ಸೋಡುಮೇವ ಮಮ ಸೇಯಮರ್ಥನಾ ..
118..

ಶಕ್ತಿರಂಬ ಮಮ ಕಾಚಿದಂತರೇ ಯಾ ತ್ವಯೈವ ನಿಹಿತಾಲಮಲ್ಲಕಾ .
ವೃದ್ಧಿಮೇತ್ಯ ಸಹತಾಮಿಯಂ ಪರಾಂ ಬಾಹ್ಯಶಕ್ತಿಮಿಹ ನಿರ್ಗಲಜ್ಞರಾಂ .. 119..

ಅಂಬ ತೇ ನರಸುರಾಸುರಸ್ತುತೇ ದಿವ್ಯಶಕ್ತಿಲಹರೀವಿಶೋಧಿತಂ .
ಪಾತಕಾನಿ ಜಹತೀವ ಮಾಮಿಮಂ ಕಾಮಯಂತ ಇವ ಸರ್ವಸಿದ್ಧಯಃ .. 120..

ಶಕ್ತಿರಿಂದ್ರಸಖಿ ಚೇನ್ನ ತೇ ಮೃಷಾ ಭಕ್ತಿರೀಶ್ವರಿ ನ ಮೇ ಮೃಷಾ ಯದಿ .
ಉಲ್ಲಸಂತು ರತಿಕಂತುಪೀರಿಕೇ ಶೀಘ್ರಮೇವ ಮಯಿ ಯೋಗಸಿದ್ಧಯಃ .. 121..

ಅಸ್ತು ಭಕ್ತಿರಖಿಲಾಂಬ ಮೇ ನ ವಾ ಶಕ್ತಿರೇವ ತವ ಸಂಪ್ರಶೋಧ್ಯ ಮಾಂ .
ದೇವಕಾರ್ಯಕರಣಕ್ಷಮಂ ಬಲಾದಾದಧಾತು ವಿದಧಾತು ಚಾಮೃತಂ .. 122..

ಆಸ್ಯಮಂಬ ತವ ಯದ್ಯಪೀಕ್ಷಿತಂ ಲಾಸ್ಯಮೇತದನುಭೂಯತೇ ಮಯಾ .
ಪಾದಘಾತತತಿಚೂರ್ಣಿತಾನ್ಯಜೇ ಯತ್ರ ಯಾಂತಿ ದುರಿತಾನಿ ಸಂಕ್ಷಯಂ .. 123..

ಸ್ವೀಯಶಕ್ತಿಲಹರೀವಿಲಾಸಿನೇ ಕಿಂಕರಾಯ ಪದಪದ್ಮಲಂಬಿನೇ .
ಭಾಷತಾಂ ವಿಷಯವೈರಿದಾರಣೇ ಭಂಗವರ್ಜಿತಮುಪಾಯಮಂಬಿಕಾ .. 124..

ನಿರ್ಮಲೇ ಕರುಣಯಾ ಪ್ರಪೂರಿತೇ ಸಂತತಂ ವಿಕಸಿತೇ ಮಹಾಮಹೇ .
ಅಂಬಿಕಾಹೃದಿ ವಿತನ್ವತಾಮಿಮಾಃ ಸಂಪ್ರಸಾದಮತುಲಂ ರಥೋದ್ಧತಾಃ .. 125..

ಷಷ್ಠಃ ಸ್ವಾಗತಾಸ್ತಬಕಃ

ಯೋಗಿನೇ ಬಲಮಲಂ ವಿದಧಾನಾ ಸೇವಕಾಯ ಕುಶಲಾನಿ ದದಾನಾ .
ಅಸ್ತು ಮೇ ಸುರಧರಾಪತಿಶಕ್ತಿಶ್ಚೇತಸಶ್ಚ ವಪುಷಶ್ಚ ಸುಖಾಯ .. 126..

ಕಾರ್ಯಮಸ್ತಿ ಮಮ ಕಿಂಚನ ಸತ್ಯಂ ತಜ್ಜಯಾಯ ವಿಲಪಾಮಿ ಚ ಸತ್ಯಂ .
ಏವಮಪ್ಯಕಪಟೈವ ರತಿರ್ಮೇ ವಜ್ರಪಾಣಿಸಖಿ ತೇ ಪದಪದ್ಮೇ .. 127..

ಶ್ರದ್ಧಯಾ ತವ ನುತಿಂ ವಿದಧಾಮಿ ಶ್ರದ್ಧಯಾ ತವ ಮನುಂ ಪ್ರಜಪಾಮಿ .
ಶ್ರದ್ಧಯಾ ತವ ವಿಜೃಭಿತಮೀಕ್ಷೇ ಶ್ರದ್ಧಯಾ ತವ ಕೃಪಾಂ ಚ ನಿರೀಕ್ಷೇ .. 128..

ವಿದ್ಯುದೇವ ಭವತೀ ಚ ಮರುತ್ಸಾನ್ ವಿದ್ಯುದೇವ ಗಿರಿಶೋ ಗಿರಿಜಾ ಚ .
ವಿದ್ಯುದೇವ ಗಣಪಃ ಸಹ ಸಿದ್ಧಿಷ್ಯಾ ಷಟ್ಕುಭೇದ ಇಹ ಕಾರ್ಯವಿಶೇಷೈಃ .. 129..

ಪೂರುಷಶ್ಚ ವನಿತೇತಿ ವಿಭೇದಃ ಶಕ್ತಶಕ್ತಿಭಿದಯಾ ವಚನೇಷು .
ತೇಜ ಏವ ಖಲು ವಿದ್ಯುತಿ ಶಕ್ತಂ ವೀರ್ಯ ಏವ ಜಗದೀಶ್ವರಿ ಶಕ್ತಿಃ .. 130..

ವಿದ್ಯುದಂಬರಭುವಿ ಜ್ವಲತೀಶೇ ಶಬ್ದಮಂಬ ಕುರು ತೇ ಚ ಸುಸೂಕ್ಷ್ಮಂ .
ಇಂದ್ರರುದ್ರಯುಗಲವ್ಯವಹಾರೇ ಕರ್ಮಯುಗ್ಮಮಿದಮೀಶ್ವರಿ ಬೀಜಂ .. 131..

ವೈದ್ಯುತಸ್ಯ ಭವಸಿ ಜ್ವಲತೋಽಗ್ನೇರಂಬ ಶಕ್ತಿರಸತಾಂ ದಮನಿ ತ್ವಂ .

ತಸ್ಯ ನಾದವತ ಆಗಮಗೀತಾ ಕಾಲಿಕಾ ಭವತಿ ಶಕ್ತಿರಭೀತಾ .. 132..
 ತೇಜಸೋ ರುಚಿರಭೀಮಕಲಾಭ್ಯಾಂ ಯದ್ವದೀಶ್ವರಿ ಶಚೀ ಭವತೀ ಚ .
 ಏವಮಾಶ್ರಿತಜನಾವನಿ ಗೌರೀ ಕಾಲಿಕಾ ಚ ನಿನದಸ್ಯ ಕಲಾಭ್ಯಾಂ .. 133..
 ವೈದ್ಯತೋಽಗ್ನಿರಖಿಲೇಶ್ವರಿ ಪಿಂಡೇ ಮೂಲತಾಮರಸಪೀಠನಿಷಣ್ಣಃ .
 ಇಂದ್ರಿಯಂ ಭವತಿ ವಾಗಿತಿ ದೇವಂ ಯಂ ವಿದೋ ಗಣಪತಿಂ ಕಥಯಂತಿ .. 134..
 ಗ್ರಂಥಿಭೇದವಿಕಚೇ ಸರಸೀಜೇ ಜ್ಯಂಭಮಾಣಮಿಹ ವೈದ್ಯತವಕ್ಷಿಃ .
 ಯಾಂ ರುಚಿಂ ಪ್ರಕಟಯತ್ಯತಿವೀರ್ಯಾಂ ಸೈವ ಸಿದ್ಧಿತಿ ಕಾಚನ ಲಕ್ಷ್ಮೀಃ .. 135..
 ವಿದ್ಯುದೇವ ಭವತೀ ನನು ಭಾಂತೀ ವಿದ್ಯುದೇವ ನಗಜಾ ನಿನದಂತೀ .
 ವಿದ್ಯುದೇವ ತಪಸೋ ವಿಲಸಂತೀ ವಿಗ್ರಹೇಷು ಪರಮೇಶ್ವರಿ ಸಿದ್ಧಿಃ .. 136..
 ನೈವ ಕೇವಲಮುದಾರಚರಿತ್ರೇ ವಿದ್ಯುದದ್ಭುತತಮಾ ತ್ರಿವಿಭೂತಿಃ .
 ವೈಭವಂ ಬಹು ಸಹಸ್ರವಿಭೇದಂ ಕೋ ನು ವರ್ಣಯತು ಪಾವನಿ ತಸ್ಯಾಃ .. 137..
 ವೈದ್ಯತಂ ಜ್ವಲನಮೀಶ್ವರಿ ಹಿತ್ವಾ ನೈವ ದೈವತಮಭೀಷ್ಟತಮಂ ನಃ .
 ತದ್ವಿಭೂತಿಗುಣಗಾನವಿಲೋಲಾ ಭಾರತೀ ಜಯತು ಮೇ ಬಹುಲೀಲಾ .. 138..
 ತೇಜಸಶ್ಚ ಸಹಸಶ್ಚ ವಿಭೇದಾದ್ಯಾ ತನುಸ್ತವ ಭವತ್ಯುಭಯಾತ್ಮಾ .
 ತದ್ವಯಂ ಚ ಮಯಿ ಚಿತ್ರಚರಿತ್ರೇ ಜ್ಯಂಭತಾಂ ನರಜಗತ್ಕುಶಲಾಯ .. 139..
 ಪ್ರಾಯಶೋ ನಿಗಮವಾಚಿ ಪುಮಾಖ್ಯಾ ತಂತ್ರಾವಾಚಿ ವರದೇ ವನಿತಾಖ್ಯಾ .
 ಪ್ರಾಣಿನಾಂ ಜನನಿ ತೇ ವಿಬುಧಾನಾಂ ತತ್ರ ಹೇತುರಜರೇ ರುಚಿಭೇದಃ .. 140..
 ಅತ್ರ ಸಿದ್ಧಿರುದಿತಾ ಮಮ ದೇಹೇ ಭೂಮಿಕಾ ಭುವನಧಾತ್ರಿ ತವಾನ್ಯಾ .
 ಆಹ್ವಯತ್ಯಧಿಕಶಕ್ತಿಕೃತೇ ತ್ವಾಂ ತ್ವಂ ಚ ಸಂಪ್ರವಿಶ ದೇಹಗುಹಾಂ ನಃ .. 141..
 ಜ್ಯಂಭತಾಮಿಯಮಿತಃ ಕುಲಕುಂಡಾದಂತರಿಕ್ಷತಲತೋಽವತರ ತ್ವಂ .
 ಉಲ್ಲಸಂತ್ವವಲಸಂತು ಚ ದೇಹೇ ವೀಚಯೋಽತ್ರ ಭಗಿನೀದ್ವಿತಯಸ್ಯ .. 142..
 ಕೇವಲಂ ನ ಸಹಸಾ ಮಹನೀಯೇ ತೇಜಸಾ ಚ ವರದೇಽವತರ ತ್ವಂ .
 ಅತ್ರ ಸಿದ್ಧಿಮಪಿ ಕೇವಲವೀರ್ಯೋಲ್ಲಾಸಿನೀಂ ಜನನಿ ಯೋಜಯ ಭಾಸಾ .. 143..
 ಭಿನ್ನಮುಜ್ಜ್ವಲತಟಿತ್ವಭನೇತ್ರಂ ಕಂಠರಕ್ಷ ಲಸೀಂಗ್ರಹಪಾತ್ರಂ .
 ಮಸ್ತಕಂ ತವ ಸಹೇಶ್ವರಿ ಧನ್ಯಂ ಮಸ್ತಕಂ ಮಮ ಕರೋತು ವಿಶೂನ್ಯಂ .. 144..
 ಮೋಚಿತಾಶ್ರಿತಗುಹಾಂತರಬಂಧಃ ಪ್ರಾಣವಾಂಸ್ತವ ಸವಿತ್ರಿ ಕಬಂಧಃ .
 ವಾಸನಾಕುಸುಮತಲ್ಪಕಸುಪ್ತಾಂ ಸಂಪ್ರಬೋಧಯತು ಮೇ ಮತಿಮಾಪ್ತಾಂ .. 145..
 ದೇವಪೂಜ್ಯಚರಣಾ ತವ ಚೇಟೀ ನಿರ್ವಿಬಂಧಕರುಣಾಪರಿಪಾಟೀ .
 ವಜ್ರಪಾಣಿಸಖಿ ಶೋಕದರಿದ್ರಂ ವರ್ಣಿನೀ ಭಣತು ಮೇ ಬಹುಭದ್ರಂ .. 146..
 ಚಂಡಚಂಡಿ ತವ ಯುದ್ಧವಯಸ್ಯಾ ಯೋಗಿವೇದ್ಯನಿಜವೀರ್ಯರಹಸ್ಯಾ .
 ಚೇತಸಶ್ಚ ಭುಜಯೋಶ್ಚ ಸಮಗ್ರಂ ಡಾಕಿನೀ ದಿಶತು ಮೇ ಬಲಮುಗ್ರಂ .. 147..
 ಮನ್ಮಥೇನ ಸಹ ರಾಗರಸಾದ್ರ್ಯಾ ಪೂರುಷಾಯಿತರತಾ ರತಿರೀಡ್ಯಾ .

ಆಸನಂ ತವ ವಶೀಕುರುತಾನ್ಮೇ ಸರ್ವಲೋಕಮಪಿ ವಜ್ರಶರೀರೇ .. 148..
 ದೃಪ್ಯತಾಂ ವಿಷಯವೈರಿಗಣಾನಾಂ ಮರ್ದನಾಯ ರಮಣೀಯಮುಪಾಯಂ .
 ಅಂಬ ಶೀಘ್ರಮಭಿಧಾಯ ನಯ ತ್ವಂ ಮಾಮಿಮಂ ಚರಣಪಂಕಜಬಂಧುಂ .. 149..
 ತೇಜಸಾ ಚ ಸಹಸಾ ಚ ವಿಭಾಂತೀ ಪುಷ್ಕರೇ ಚ ಯಮಿನಾಂ ಚ ತನೂಷು .
 ಸಮೃದ್ಧಂ ಭಜತು ವಾಸವಶಕ್ತಿಃ ಸ್ವಾಗತಾಭಿರಮಲಾಭಿರಿಮಾಭಿಃ .. 150..

ಸಪ್ತಮ ಇಂದ್ರವಜ್ರಾಸ್ತಬಕಃ

ಜ್ಞಾನಾಯ ಹಾನಾಯ ಚ ದುರ್ಗುಣಾನಾಂ ಭಾನಾಯ ತತ್ತ್ವಸ್ಯ ಪರಸ್ಯ ಸಾಕ್ಷಾತ್ .
 ದೇವೀಂ ಪ್ರಪದ್ಯೇ ಸುರಪಾಲಶಕ್ತಿಮೇಕಾಮನಂಶಾಮಭಿತೋ ವಿಭಾಂತೀಂ .. 151..
 ಈಶೋಽಶರೀರೋ ಜಗತಾಂ ಪರಸ್ತಾತ್ ದೇವೀ ಖಕಾಯಾ ಪರಿತೋ ಜಗಂತಿ .
 ಪೂರ್ವೋ ವಿಶುದ್ಧೋ ಗುಣಗಂಧಶೂನ್ಯಃ ಸ್ಥಾನಂ ಗುಣಾನಾಮಪರಾಽಖಿಲಾನಾಂ
 .. 152..

ಆಕ್ರಮ್ಯ ಲೋಕಂ ಸಕಲಂ ವಿಭಾತಿ ನೋ ಕೇವಲಂ ಭೂರಿ ವಿಭೂತಿರಂಬಾ .
 ಶುದ್ಧಾ ಪರಸ್ತಾದಪಿ ನಾಥಚಿತ್ತಿ ರೂಪಾ ವಿಪಾಪಾ ಪರಿತಶ್ಚಕಾಸ್ತಿ .. 153..
 ತ್ರೈಲೋಕ್ಯಭೂಜಾನಿರಣೋರಣಿಷ್ಠಸ್ತಸ್ಯಾತ್ಮಶಕ್ತಿರ್ಮಹತೋ ಮಹಿಷ್ಠಾ .
 ಏತದ್ರಹಸ್ಯಂ ಭುವಿ ವೇದ ಯೋ ನಾ ತತ್ತ್ವಪ್ರಸಂಗಏಷು ನ ತಸ್ಯ ಮೋಹಃ .. 154..
 ಜ್ಞಾನಂ ಪರಂ ಧರ್ಮವದೀಶತತ್ತ್ವಂ ಧರ್ಮಾತ್ಮಕಂ ಜ್ಞಾನಮಜಾಸ್ವರೂಪಂ .
 ಶಕ್ತೀಶಯೋರ್ಭಕ್ತುಮಶಕ್ಯಯೋರಪ್ಯೇವಂ ವಿಭಾಗೋ ವಚಸಾ ವ್ಯಥಾಯಿ .. 155..
 ದೃಶ್ಯಸ್ಯ ಸರ್ವಸ್ಯ ಚ ಭೋಗಕಾಲೇ ಧರ್ಮೀ ಚ ಧರ್ಮಶ್ಚ ವಿಭಾತಿ ಬೋಧಃ .
 ಅಂತಃ ಸಮಾಧಾವಯಮೇಕರೂಪಃ ಶಕ್ತೀಶಭೇದಸ್ತದಸಾವನಿತ್ಯಃ .. 156..
 ಧರ್ಮಃ ಪರಸ್ತಾತ್ಪರಮೇಶ್ವರೀ ಯಾ ಧರ್ಮಿತ್ವಮೇಷಾ ಜಗತಿ ಪ್ರಯಾತಿ .
 ಯಾವಜ್ಜಗಜ್ಜೀವಿತಮಪ್ರಣಾಶಮಾಕಾಶಮಾಶ್ರಿತ್ಯ ಮಹಚ್ಛರೀರಂ .. 157..
 ವ್ಯಕ್ತಿಂ ಖಕಾಯಾಂ ಪ್ರಜಗುಃ ಪುಮಾಂಸಮೇಕೇ ಪರೇ ಕ್ಲಿಬಮುದಾಹರಂತಿ .
 ಅಸ್ಮಾಕಮೇಷಾ ಪರಮಾತ್ಮಶಕ್ತಿರ್ಮಾತಾ ಸಮಸ್ತಸ್ಯ ಚ ಕಾಽಪಿ ನಾರೀ .. 158..
 ಚಿದ್ರೂಪಮತ್ಯಂತಸುಸೂಕ್ಷ್ಮಮೇತತ್ ಜ್ಯೋತಿಯದಾಕಾಶಶರೀರಮಗ್ನ್ಯಂ .
 ಪ್ರಾಣಃ ಸ ಏವ ಪ್ರಣವಃ ಸ ಏವ ವಕ್ಷಿಃ ಸ ಏವಾಂಬರದೇಶವಾಸೀ .. 159..
 ವಾಯುಶ್ಚ ರುದ್ರಶ್ಚ ಪುರಂದರಶ್ಚ ತಸ್ಯೈವ ವಿಶ್ವಂ ದಧತಃ ಪುಮಾಖ್ಯಾಃ .
 ಶಕ್ತಿಶ್ಚ ಕಾಲೀ ಚ ಮಹಾಪ್ರಚಂಡಚಂಡೀ ಚ ಯೋಷಿತ್ಪವರಾಹ್ವಯಾನಿ .. 160..
 ಅತ್ರಾಪಿ ಧರ್ಮೀ ಪುರುಷಃ ಪರೇಷಾಂ ಧರ್ಮಸ್ತು ನಾರೀ ವಿದುಷಾಂ ಮತೇನ .
 ಏಷೋಽಪಿ ವಾಚೈವ ಭವೇದ್ವಿಭಾಗಃ ಶಕ್ತೋ ವಿಧಾತುಂ ನ ತು ವಸ್ತುಭೇದಾತ್ ..
 161..

ತ್ವಂ ದೇವಿ ಹಂತ್ರೀ ಮಹಿಷಾಸುರಸ್ಯ ಶುಂಭಂ ಸಬಂಧುಂ ಹತವತ್ಯಸಿ ತ್ವಂ .
 ತ್ವಂ ಯೋಗನಿದ್ರಾಮಧುಸೂದನಸ್ಯ ಭದ್ರಾಸಿ ಶಕ್ತಿರ್ಬಲವೈರಿಣಸ್ತ್ವಂ .. 162..
 ಕಾಲಸ್ಯ ಲೀಲಾಸಹಚಾರಿಣೀ ತ್ವಂ ವಾಮಾಂಗಮಸ್ಯಂಧಕವೈರಿಣಸ್ತ್ವಂ .
 ಸಿದ್ಧಿಸ್ತ್ವ ಮಶ್ರಾಂತತಪೋಭಿಗಮ್ಯಾ ಬುದ್ಧಿಸ್ತ್ವ ಮಕ್ಷುದ್ರಮನುಷ್ಯನಮ್ಯಾ .. 163..
 ವಿದ್ಯುತ್ತ್ವ ಮಾಕಾಶಪಥೇ ಚರಂತೀ ಸೂರ್ಯಪ್ರಭಾ ತ್ವಂ ಪರಿತೋ ಲಸಂತೀ .
 ಜ್ವಾಲಾ ಕೃಶಾನೋರಸಿ ಭೀಮಲೀಲಾ ವೇಲಾತಿಗಾ ತ್ವಂ ಪರಮಸ್ಯ ಚಿತ್ತಿಃ .. 164..
 ಭೇದಾಃ ಸಹಸ್ರಂ ತವ ದೇವಿ ಸಂತು ತ್ವಂ ಮೂಲಶಕ್ತಿರ್ಮಮ ಮಾತರೇಕಾ .
 ಸ್ತೋತ್ರಾಣಿ ತೇ ಬುದ್ಧಿಮತಾಂ ವಿಭೂತಿದ್ವಾರಾ ಬಹೂನೀವ ವಿಭಾಂತಿ ಲೋಕೇ ..
 165..
 ಉಗ್ರಾಣಿ ರೂಪಾಣಿ ಸಹಸ್ರಶಸ್ತೇ ಸೌಮ್ಯಾನಿ ಚಾಶೇಷಸವಿತ್ರಿ ಸಂತಿ .
 ವ್ಯಕ್ತಿತ್ವಮೇಕಂ ತವ ಭೂರಿಶಕ್ತಿವ್ಯಕ್ತಿಃ ಪೃಥಕ್ ಚ ಪ್ರದದಾತಿ ತೇಭ್ಯಃ .. 166..
 ಕುರ್ವಂತಿ ತಾಃ ಪಾವನಿ ವಿಶ್ವಕಾರ್ಯಂ ಸರ್ವಂ ಚ ಲೋಕಾಂಬ ವಿಭೂತಯಸ್ತೇ .
 ಸ್ವವೈರಿಣಾಂ ಚ ಪ್ರತಿಸಂಧಿಕಾಲಂ ಗರ್ವಂ ಹರಂತಿ ಕ್ಷಣದಾಚರಾಣಾಂ .. 167..
 ಚಂಡೀ ಪ್ರಚಂಡಾ ತವ ಯಾ ವಿಭೂತಿಃ ವಜ್ರಾತ್ಮಿಕಾ ಶಕ್ತಿರಪಾರಸಾರಾ .
 ಸಾ ಸಂಪ್ರದಾಯಾತುಲಮಂಬ ವೀರ್ಯಂ ದೇವೀ ಕ್ರಿಯಾನ್ಮಾಂ ಕೃತದೇವಕಾರ್ಯಂ
 .. 168..
 ಆವಿಶ್ಯ ಯಾ ಮಾಂ ವಪುಷೋ ಗುಹಾಯಾಂ ಚಿತ್ರಾಣಿ ತೇ ಶಕ್ತಿರಜೇ ಕರೋತಿ .
 ಸಾ ಕಾ ತವ ಪ್ರಾಜ್ಯವಿಭೂತಿಮಧ್ಯೇ ಸದ್ಧೈಯರೂಪೇ ವಿಶದೀಕುರುಷ್ವ .. 169..
 ಸಂಶೋಧನಾಯೈವ ಕೃತಿಃ ಕಿಮಸ್ಯಾಃ ಸಂಚಾಲನಾಯಾಪಿ ಕಿಮು ಕ್ರಿಯಾಣಾಂ .
 ಶಕ್ತ್ಯೈ ಕಿಮೇಷಾ ವಿದಧಾತಿ ಚೇಷ್ಟಾಮಾಹೋಸ್ವಿದಚ್ಛಾಂ ಚ ಮತಿಂ ಪ್ರದಾತುಂ .. 170..
 ಪ್ರಾಣಪ್ರದಾ ಭೀಮತಮಾ ಚ ಶಕ್ತಿಯಾರ್ ಕೃತ್ತಶೀರ್ಷಾಂ ಸಹಸಾವಿವೇಶ .
 ಸಾ ಮೇ ಕ್ರಿಯಾತ್ಪಾಣಬಲಂ ಪ್ರಶಸ್ತಂ ಹಸ್ತಂ ಚ ಮೇ ಕಾರ್ಯಪಟುಂ ಕರೋತು ..
 171..
 ಸಂದೇಹಜಾಲಂ ಪ್ರವಿಧೂಯ ತೇಜಃ ಸಂದಾಯಿನೀ ಕೃತ್ತಶಿರಾಃ ಕರೋತು .
 ವೃಂದಾರಕಾರಾಧಿತಪಾದಪದ್ಮಾ ವಂದಾರುಮಂದಾರಲತಾ ಶುಭಂ ನಃ .. 172..
 ಮಾಮಾವಿಶಂತೀ ಭವ ವಾ ನ ವಾ ತ್ವಂ ಸಂಪಾದಯೇಷ್ವಂ ಮಮ ವಾ ನ ವಾ ತ್ವಂ
 .
 ದುರ್ಜ್ಞೇಯಸಾರೇ ಜನನಿ ಪ್ರಚಂಡಚಂಡಿ ತ್ವಮೇಕಾ ಕುಲದೈವತಂ ನಃ .. 173..
 ನಾಶಂ ವಿಧಾತುಂ ವಿಷಯದ್ವಿಷಾಂ ಮೇ ಪಾಶತ್ರಯಾನ್ಮೋಚಯಿತುಂ ಚ ದೇಹಂ .
 ಶೇಷಾಹಿವರ್ಣೈ ಪದಕಿಂಕರಾಯ ಭಾಷಸ್ವ ಯೋಗಂ ಜನನಿ ಪ್ರಚಂಡೇ .. 174..
 ಸರ್ವಾತ್ಮಶಕ್ತೇಃ ಪದಬಂಧುಗೀತಾಃ ಕುರ್ವಂತು ಭೂಯಾಂಸಮಿಹ ಪ್ರಮೋದಂ .

ಯುಕ್ತ್ಯಾ ದೇವ್ಯಾಸ್ತಟಿತಃ ಸಮಾಧಿಮತ್ತಸ್ಯ ಚಿತ್ತಸ್ಯ ಮಮೇಂದ್ರವಜ್ರಾಃ .. 175..

ಅಷ್ಟಮೋ ಭಯಹಾರಿಸ್ತಬಕಃ
 ಉಗ್ರತರನಾದಾಂ ಪಾಪಹರಪಾದಾಂ .
 ನೌಮಿ ಖಲಮಾರೀಂ ವಜ್ರಧರನಾರೀಂ .. 176..
 ಶಕ್ತಕರಣಾನಾಂ ಗುಪ್ತಭರಣಾನಾಂ .
 ಧ್ವಾಂತಹರವಿದ್ಯುದ್ವೀಚಿಕಿರಣಾನಾಂ .. 177..
 ನಿತ್ಯಕರುಣಾನಾಂ ವ್ಯೋಮಶರಣಾನಾಂ .
 ಅಸ್ಮಿ ಗುಣವಂದೀ ಮಾತೃಚರಣಾನಾಂ .. 178..
 ಕಾಚನ ಶಬರ್ಯಾಂ ದೇವಿ ಮುನಿನಾರ್ಯಾಂ .
 ಪುಣ್ಯವದಧೀತೇ ಮೋಹನಕಲಾ ತೇ .. 179..
 ಕಾಚಿದಪಿ ತಸ್ಯಾಂ ಮೌನಿಜನಗೀತೇ .
 ಕೃತ್ತಶಿರಸೀಶೇ ಭೀಷಣಕಲಾ ತೇ .. 180..
 ಮಂಜುತರಗುಂಜಾಹಾರನಿಕರಾಯೈ .
 ಚಾಪಶರಯುಕ್ತೋಜ್ಜ್ವಲಕರಾಯೈ .. 181..
 ಸರ್ವಜನಚಕ್ಷುಸ್ತರ್ಪಣವಿಭಾಯೈ .
 ಜಂಗಮವಿಚಿತ್ರಾಸ್ವರ್ಣಲತಿಕಾಯೈ .. 182..
 ಅಭ್ರಚಿಕುರಾಯೈ ಶುಭ್ರಹಸಿತಾಯೈ .
 ಮಾದಕಮನೋಜ್ಞಸ್ವಾದುವಚನಾಯೈ .. 183..
 ಇಂದುವದನಾಯೈ ಕುಂದರದನಾಯೈ .
 ಮಂದರಕುಚಾಯೈ ಮಂದಗಮನಾಯೈ .. 184..
 ಅಂಜಲಿರಯಂ ಮೇ ಕಂಜನಯನಾಯೈ .
 ಮೌನಿಕುಲನಾರ್ಯೈ ಪಾವನಶಬರ್ಯೈ .. 185..
 ಪಾವನಚರಿತ್ರಾಂ ಮಾರಮಣಪುತ್ರಾಂ .
 ಛಿನ್ನಶಿರಸಂ ತಾಂ ನೌಮಿ ಮುನಿಕಾಂತಾಂ .. 186..
 ಮಾತರಯಿ ವೀರ್ಯತ್ರಾತವರಧರ್ಮೇ .
 ಮಾಸ್ತು ಹೃದಿ ಮೋಹಃ ಸನ್ನಿರಿಪುರ್ಮೇ .. 187..
 ದೇವಿ ಮುನಿಚೇತೋ ರಂಗಲಸದೂರ್ಮೇ .
 ಮಾಸ್ತು ಹೃದಿ ಕಾಮಃ ಸುಸ್ಥಿತಿರಿಪುರ್ಮೇ .. 188..
 ದೇವಜನಭರ್ತುಃ ಪ್ರಾಣಸಖಿ ರಾಮೇ .
 ಮಾಸ್ತು ಹೃದಿ ಭೀತಿವೀರ್ಯದಮನೀ ಮೇ .. 189..

ವ್ಯೋಮಚರಿ ಮಾತರ್ಭಾಮಯಿ ವಿಸೀಮೇ .
 ಮಾಸ್ತು ಹೃದಿ ಕೋಪೋ ಬುದ್ಧಿದಮನೋ ಮೇ .. 190..
 ಸಾಧ್ವವನಲೋಲೇ ದೇವಿ ಬಹುಲೀಲೇ .
 ಅಸ್ತು ಮಮ ಧೈರ್ಯಂ ಚೇತಸಿ ಸುವೀರ್ಯಂ .. 191..
 ಸರ್ವತನುಪಾಕಾಧಾಯಿ ತವ ಭವ್ಯಂ .
 ಅಸ್ತು ವರತೇಜೋ ನೇತ್ರೈ ಮಮ ದಿವ್ಯಂ .. 192..
 ಇಚ್ಛತಿ ಸವಿತ್ರೀ ಯತ್ ಪ್ರಿಯಸುತಾಯ .
 ತದ್ವಿತರ ಸರ್ವಂ ದೇವಿ ಭಜಕಾಯ .. 193..
 ಇಚ್ಛತಿ ಮನುಷ್ಯೋ ಯದ್ರಿಪುಜನಾಯ .
 ಮತ್ತದಯಿ ದೂರೇ ಪಾಲಯ ವಿಧಾಯ .. 194..
 ವರ್ಧಯತು ತೇಜೋ ವರ್ಧಯತು ಶಕ್ತಿಂ .
 ವರ್ಧಯತು ಮೇಽಮ್ಬಾ ವಜ್ರಭೃತಿಭಕ್ತಿಂ .. 195..
 ವಜ್ರಮಯಿ ಮಾತರ್ವಜ್ರಧರಭಕ್ತಃ .
 ಅಸ್ತು ತವ ವೀರ್ಯಾದತ್ರ ಭುವಿ ಶಕ್ತಃ .. 196..
 ನಶ್ಯತು ಸಮಸ್ತೋ ವಜ್ರಧರವೈರೀ .
 ಏತು ಜಯಮಂತರ್ವಜ್ರಧರನಾರೀ .. 197..
 ಹಸ್ತಧೃತಮುಂಡಃ ಕಶ್ಚನ ಕಬಂಧಃ .
 ಅಸ್ತು ಮಮ ಭಿನ್ನಗ್ರಂಥಿಚಯಬಂಧಃ .. 198..
 ಸಾಧಯ ಮದಿಷ್ಟಂ ಯೋಗಮಭಿಧಾಯ .
 ದೇವಿ ವಿಷಯಾರಿವ್ರಾತದಮನಾಯ .. 199..
 ಸಮ್ಮದಯತಾನ್ಮೇ ಸ್ವಾಂಶಕೃತಶಂಬಾಂ .
 ಚಾರುಭಯಹಾರಿಚ್ಛಂದ ಇದಮಂಬಾಂ .. 200..

ತೃತೀಯಂ ಶತಕಂ

ನವಮೋ ಮದಲೇಖಾಸ್ತಬಕಃ

ವಂದೇ ವಾಸವಶಕ್ತೇಃ ಪಾದಾಬ್ಜಂ ಪ್ರಿಯಭಕ್ತೈ .
 ಪ್ರಾತರ್ಭಾಸ್ಕರರಕ್ತಂ ಪಾಪಧ್ವಂಸನಶಕ್ತೈ .. 201..
 ಹುಂಕಾರಾನಲಕೀಲಾದಗ್ಧಾರಾತಿಸಮೂಹಾಂ .
 ವಿದ್ಯುದ್ಭಾಸುರವೀಕ್ಷಾನಿರ್ಧೂತಾಶ್ರಿತಮೋಹಾಂ .. 202..
 ದೇವಸ್ತ್ರೀನಿಟಲೇಂದುಜ್ಯೋತ್ಸ್ನಾ ಲಾಲಿತಪಾದಾಂ .
 ಮೇಘಶ್ರೇಣ್ಯುಪಜೀವ್ಯಶ್ರೋತ್ರಾಕರ್ಷಕನಾದಾಂ .. 203..

ದೀಪ್ತಾಂ ಭಾಸ್ಕರಕೋಟಿಚ್ಛಾಯಾಯಾಮಿವ ಮಗ್ನಾಂ .
 ಗಾತ್ರಾಲಂಬಿನೈವಕ್ಷೌಮಂ ಕಿಂಚಿದಿನಗ್ನಾಂ .. 204..
 ಕಂಠೇ ಕಲ್ಪಿತಹಾರಾಂ ಮುಂಡಾನಾಂ ಶತಕೇನ .
 ಜ್ಞೇಯಾಮೂಲ್ಯರಹಸ್ಯಾಂ ನಿವ್ವಾಜಂ ಭಜಕೇನ .. 205..
 ಸ್ವರ್ಗಸ್ಯ ಕ್ಷಿತಿಪಾಲಂ ಪಶ್ಯಂತೀಂ ಪ್ರಣಯೇನ .
 ಧುನ್ವಾನಾಂ ವಿಬುಧಾನಾಂ ಭೀತಿಂ ಶಕ್ತಶಯೇನ .. 206..
 ಶಕ್ತಿನಾಮಧಿರಾಜ್ಞೇಂ ಮಾಯಾನಾಮಧಿನಾಥಾಂ .
 ಚಂಡಾಂ ಕಾಮಪಿಚಂಡೀಂ ಗಾಯಾಮ್ಯದ್ಭುತಗಾಥಾಂ .. 207..
 ಭಿತ್ತ್ವಾ ಮಸ್ತಕಮೇತತ್ ಪಾದಾಘಾತಬಲೇನ .
 ಆವಿಶ್ಯಾಖಿಲಕಾಯಂ ಖೇಲತ್ಪಾವನಲೀಲಂ .. 208..
 ವೇಗೇನಾವತರತ್ತೇ ತೇಜೋನಾಶಿತಪಾಶಂ .
 ಚಂಡೇ ಚಂಡಿ ಸಮಸ್ತಂ ಗೋಪ್ಯಂ ಭಾಸಯತಾನ್ಮೇ .. 209..
 ಅಂತಃ ಕಿಂಚ ಬಹಿಸ್ತೇ ಮಾತರ್ದಾರಿತಮಸ್ತೇ .
 ಮಾಮಾವೃತ್ಯ ಸಮಂತಾತ್ತೇಜಃ ಕರ್ಮ ಕರೋತು .. 210..
 ಇಂದ್ರಾಣೀಕಲಯಾ ಯತ್ಕೃತ್ವಾಮಾವಿಶದುಗ್ರಾ .
 ಶಕ್ಯಂ ವರ್ಣಯಿತುಂ ತದ್ಧೃತ್ಯಂ ಕೇನ ಬುಧೇನ .. 211..
 ಪ್ರಾಣಾಪೇತಶರೀರಾಣ್ಯಾವೇಷ್ಟುಂ ಪ್ರಭವಂತಃ .
 ಭೇತಾಲಾಸ್ತವ ಭೃತ್ಯಾಶ್ಚಂಡೇ ಚಂಡಿ ಚರಂತಃ .. 212..
 ಛಿನ್ನಾಂ ಸಂಪ್ರವಿಶಂತೀವಜ್ರೇಶ್ಚರ್ಯತಿಶಕ್ತಾ .
 ನಿಃಶೇಷೈರತಿಭೀಮೈರ್ಭೀತಾಲೈರಭಿಷಿಕ್ತಾ .. 213..
 ಭೇತಾಲಾಃ ಪರಮುಗ್ರಾಸ್ತ್ವಂ ತೇಷ್ಟಪ್ಯಧಿಕೋಗ್ರಾ .
 ತಸ್ಮಾದಾಹುರಯಿ ತ್ವಾಂ ಚಂಡಾಮೀಶ್ವರಿ ಚಂಡೀಂ .. 214..
 ಆಸೀದ್ಭಾತಯಿತುಂ ತ್ವಾಂ ಸಾಧೋರ್ಧೀರ್ಜಮದಗ್ನೇಃ .
 ಭೇತಾಲಪ್ರಭುಸರ್ಗಾಯೋಲ್ಲಂಘ್ಯೈವ ನಿಸರ್ಗಂ .. 215..
 ಆದೇಷ್ಟಾಶಮವಿತ್ತೋ ಹಂತಾಸಾತ್ತಿ ಕಮೌಲಿಃ .
 ವಧ್ಯಾ ನಿಶ್ಚಲಸಾದ್ವೀ ಶೋಚ್ಯೇತಶ್ಚ ಕಥಾ ಕಾ .. 216..
 ನಿಯದ್ರಕ್ತಕಣೀಭ್ಯಃ ಕಂಠಾತ್ತೇ ಭುವಿ ಜಾತಾಃ .
 ಮಾಯಾದ್ಯಾಮಯವೀಜೀಭೂತಸ್ತಂಬವಿಶೇಷಾಃ .. 217..
 ಕರಾಗಾರನಿವಾಸಾತ್ಮಹಿಷ್ಮಪತ್ಯಧಿಪಸ್ಯ .
 ಜಾತಾ ಭಾರ್ಗವಶಂಕಾ ಹತ್ಯಾಯಾಸ್ತವ ಮೂಲಂ .. 218..
 ಸತ್ಯಂ ತೇಮ್ಭು ಚರಿತ್ರಾಂ ಭದ್ಮಃ ಕೋಽಪಿ ನಿಗುಹ್ಯ .

ತ್ರಾತುಂ ಯಾದವಕೀತಿಂ ಮಿಥ್ಯಾಹೇತುಮವಾದೀತ್ .. 219..
 ಅನ್ಯಾಗಾರನಿವಾಸೇ ಹತ್ಯಾ ತ್ಯಾಗ ಉತಾಹೋ .
 ಸ್ತ್ರೀಣಾಂ ಚೇತ್ವರುಷಂ ಧಿಗ್ಭಾವಂ ಪೂರುಷಜಾತೇಃ .. 220..
 ಸ್ವಾತಂತ್ಯಂ ವನಿತಾನಾಂ ತ್ರಾತುಂ ಮಾತರಧೀಶೇ .
 ದೂರೀಕರ್ತುಮಪಾರಂ ದೈನ್ಯಂ ಪಂಚಮಜಾತೇಃ .. 221..
 ಧರ್ಮಂ ವ್ಯಾಜಮಧರ್ಮಂ ಭೂಲೋಕೇ ಪರಿಹರ್ತುಂ .
 ವೇದಾರ್ಥೇ ಚ ಗಭೀರೇ ಸಂದೇಹಾನಪಿ ಹರ್ತುಂ .. 222..
 ಘೋರಂ ವರ್ಣವಿಭೇದಂ ಕರ್ತುಂ ಚ ಸ್ಮೃತಿಶೇಷಂ .
 ಉಲ್ಲಾಸಂ ಮತಿಶಕ್ತ್ಯೋರ್ಮಹ್ಯಂ ದೇಹಿ ಮಹಾಂತಂ .. 223..
 ಯೋಗಂ ಮೇ ವಿಷಯಾರೀನ್ ನಿರ್ಮೂಲಂ ಪರಿಮಾಷ್ಟುಂ .
 ಶ್ರೀಮಾತಃ ಕುರು ಚಿತ್ತಂ ಕಾರುಣ್ಯೇನ ನಿರ್ದೇಷ್ಟುಂ .. 224..
 ಚಂಡ್ಯಾಧ್ಯ ತಮಾಯಾಃ ಚಿತ್ತಂ ಸಂಯಮಮತ್ತಂ .
 ಭೂಯಃ ಸಮ್ಮದಯಂತಾಂ ಹೈರಂಭ್ಯೋ ಮದಲೇಖಾಃ .. 225..

ದಶಮಃ ಪಥ್ಯಾವಕ್ತಾಸ್ತಬಕಃ

ಇಂದ್ರಾಣ್ಯಾಃ ಪರಮಾಂ ಶಕ್ತಿಂ ಸರ್ವಭೂತಾಧಿನಾಯಿಕಾಂ .
 ಪ್ರಚಂಡಚಂಡಿಕಾಂ ದೇವೀಂ ಭಿನ್ನಮಸ್ತಾಂ ನಮಾಮ್ಯಹಂ .. 226..
 ಇಂದ್ರಾಣ್ಯಾಃ ಶಕ್ತಿಸಾರೇಣ ಪ್ರಾದುರ್ಭೂತೇ ಪರಾತ್ಪರೇ .
 ಪ್ರಚಂಡಚಂಡಿ ವಜ್ರಾತ್ಮನ್ ವೈರೋಚನಿ ನಮೋಽಸ್ತು ತೇ .. 227..
 ತ್ವಂ ವಿಶ್ವಧಾತ್ರಿ ವೃತ್ರಾರೇಃ ಆಯುಧಸ್ಯಾಧಿದೇವತಾ .
 ಸರ್ವಪ್ರಚಂಡಭಾವಾನಾಂ ಮಧ್ಯೇ ಪ್ರಕೃತಿತಃ ಪರಾ .. 228..
 ಸರ್ವಸ್ಮಿನ್ನಪಿ ವಿಶ್ವಸ್ಯ ಸರ್ಗೇಽನರ್ಗಲವಿಕ್ರಮೇ .
 ತ್ವತ್ತತ್ಪ್ರಚಂಡತಮೋ ಭಾವೋ ನ ಭೂತೋ ನ ಭವಿಷ್ಯತಿ .. 229..
 ತಟಿತಃ ಶಕ್ತಿಸಾರೇಣ ವಜ್ರಂ ನಿರ್ಮಿತಮಾಯುಧಂ .
 ಅಭೂತ್ತದ್ವಿನಯದ್ದೇವಂ ತಟಿದೇವ ನಿಜಾಂಶತಃ .. 230..
 ಪರ್ವತಶ್ಚ ಪುಲೋಮಾ ಚ ಸಜಲೋಽಯಂ ಘನಾಘನಃ .
 ಪಾರ್ವತೀತಿ ತಟಿದ್ಧೇವೀಂ ಪೌಲೋಮೀತಿ ಚ ತದ್ವಿದುಃ .. 231..
 ಶೈವಾನಾಂ ಭಾಷಯಾ ದೇವಿ ತ್ವಂ ತಟಿದ್ಧೇವಿ ಪಾರ್ವತೀ .
 ಐಂದ್ರಾಣಾಂ ಭಾಷಯಾ ಮಾತಃ ಪೌಲೋಮೀ ತ್ವಮನಾಮಯೇ .. 232..
 ಪೂರ್ವೇಷಾಂ ದಯಿತಃ ಶಬ್ದೋ ದುರ್ಗೇತಿ ದುರಿತಾಪಹೇ .
 ಪ್ರಚಂಡಚಂಡಿಕಾಶಬ್ದ ಉತ್ತರೇಷಾಮತಿಪ್ರಿಯಃ .. 233..

ವೈಷ್ಣವಾನಾಂ ಗಿರಾ ದೇವಿ ಯೋಗಮಾಯಾ ತ್ವಮದ್ಭೂತಾ .
 ವಾಚಾ ಹೈರಣ್ಯಗರ್ಭಾಣಾಂ ಸವಿತ್ರಿ ತ್ವಂ ಸರಸ್ವತೀ .. 234..
 ದಧಾನಾ ಭುವನಂ ಸರ್ವಂ ವ್ಯಾಪಿಕಾಪದ್ವಿವರ್ಜಿತಾ .
 ತಟಿಚ್ಚಬ್ಧಾಯತೇ ವ್ಯೋಮ್ನಿ ಪ್ರಾಣಿತ್ಯಪಿ ವಿರಾಜತೇ .. 235..
 ಪ್ರಚಂಡಚಂಡಿಕಾ ಸೇಯಂ ತಟಿತ್ಸೂಕ್ಷ್ಮೇಣ ತೇಜಸಾ .
 ವಿಶ್ವಸ್ಮಿನ್ನಖಿಲಾನ್ಭಾವಾನ್ಮಾತಾಸನುಭವತಿ ಸ್ವಯಂ .. 236..
 ಭಾವಾನಾಮನುಭೂತಾನಾಂ ವಾಕ್ಯತ್ವೇನಾವಭಾಸನಂ .
 ಭವತ್ಯವ್ಯಕ್ತಶಬ್ದೇಽಸ್ಯಾಃ ಸರ್ವಂವಿಜ್ಞಾನಶೇವಧೌ .. 237..
 ಯದಿ ಸಾ ಸರ್ವಜಗತಾಂ ಪ್ರಾಣಶ್ಚೇತಶ್ಚ ಶೇಮುಷೀ .
 ಪ್ರಾಣಚೇತೋಮನೀಷಾಣಾಂ ತಸ್ಯಾಃ ಕೋ ನಾಮ ಸಂಶಯಃ .. 238..
 ಪ್ರಾಣಂತೀ ಚಿಂತಯಂತೀ ಸಾ ರಾಜಂತೀ ಚ ವಿಹಾಯಸಿ .
 ತಟಿಚ್ಚಬ್ಧಾಯಮಾನಾ ಚ ದೇವೀ ವಿಜಯತೇತರಾಂ .. 239..
 ಸೇಚ್ಚಯಾ ದಧತೀ ರೂಪಂ ಮೋಹನಂ ಕೀರ್ತ್ಯತೇ ಶಚೀ .
 ಪ್ರಚಂಡಚಂಡಿಕಾ ಗೀತಾ ಬಿಭ್ರಾಣಾ ಭೀಷಣಂ ವಪುಃ .. 240..
 ಪಿಂಡೇ ಕುಂಡಲಿನೀಶಕ್ತಿಃ ಸೈವ ಬ್ರಹ್ಮಾಂಡಚಾಲಿಕಾ .
 ನಿದ್ರಾತಿ ಜಡದೇಹೇಷು ಯೋಗಿದೇಹೇಷು ಖೇಲತಿ .. 241..
 ಏಷಾ ವೈರೋಚನೀ ದುರ್ಗಾ ಜ್ವಲಂತೀ ತಪಸಾ ಪರಾ .
 ಸಮುಲ್ಲಸತಿ ಯಸ್ಯಾಂತಃ ಸ ಜೀವನ್ನೇವ ಮುಚ್ಯತೇ .. 242..
 ಯೋಗಿನೋ ಬೋಧಯಂತೀ ಮಾಂ ಯೋಗೇನ ನಿಯತವೃತಾಃ .
 ಸರ್ವಾರ್ಪಕಸ್ಯ ದೇಹೇ ಸಾ ಸ್ವಯಮೇವ ಸಮುಲ್ಲಸೇತ್ .. 243..
 ಶಾರೀರಶಕ್ತಿಮಾತ್ಮ್ಯ ಯೋಗೀ ಸಂಚಾಲಕೋ ಭವೇತ್ .
 ಬಾಹ್ಯಶಾರೀರಶಕ್ತ್ಯೋಸ್ತು ಯೋಗೋ ನಾನುಗ್ರಹಂ ವಿನಾ .. 244..
 ಚಂಡನಾರೀಸ್ವರೂಪೇಣ ತಟಿದ್ರೂಪೇಣ ಚಾಂಬರೇ .
 ಪಿಂಡೇ ಕುಂಡಲಿನೀತನ್ವಾ ಚರಂತೀ ದೇವಿ ರಾಜಸೇ .. 245..
 ಮಸ್ತಕಸ್ಥಾನಮನಸೋ ಮಹಾದೇವಿ ವಿನಾಶನಾತ್ .
 ರೇಣುಕಾಯಾಮುತಾವೇಶಾತ್ ಕೃತ್ತಮಸ್ತೇತಿ ತೇ ಪದಂ .. 246..
 ಯದಾವಿಶಸ್ವ ಮುಗ್ರೇಽಮ್ಬ ರೇಣುಕಾಮುಗ್ರತೇಜಸಾ .
 ತದಾ ಪೃಥಜ್ಜಹಾಶಕ್ತಿಃ ಸಾ ವ್ಯಕ್ತಿಃ ಸಮಪದ್ಯತ .. 247..
 ವ್ಯಕ್ತೀನಾಂ ದುರ್ಜನಫ್ಲೀನಾಂ ತ್ವತ್ತೇಜೋಭಾಗಜನ್ಮನಾಂ .
 ಬಹುತ್ವೇಪಿ ತ್ವಮೇಕೈವ ಮೂಲಶಕ್ತಿಃ ಸನಾತನೀ .. 248..
 ಉಪಾಯಮಭಿಧಾಯಾಂಬಾ ವಿಷಯಾರಿವಿದಾರಣೇ .
 ಪ್ರಚಂಡಚಂಡಿಕಾ ದೇವೀ ವಿನಯತ್ವಂಘ್ರಿಸೇವಿನಂ .. 249..

ರಮಯಂತಾಮುಪಶ್ಲೋಕಯಂತಿ ಯಾಂತಿ ಕ್ತದಂತರಂ .
ಪಧ್ಯಾವಕ್ತ್ರಾಣಿ ಪಾಪಕ್ಷೀಮೇತಾನಿ ಚ್ಚಿನ್ನಸ್ತಕಾಂ .. 250..

ಏಕಾದಶ ಉಪಜಾತಿಸ್ತಬಕಃ

ಮೇರೂಪಮಾನಸ್ತನಭಾರತಾಂತಾಂ ಶಕ್ರಸ್ಯ ಲೀಲಾಸಹಚಾರಿಣೀಂ ತಾಂ .
ಹರ್ತುಂ ಸಮೂಲಂ ಹೃದಯಸ್ಯ ಮೋಹಂ ಪ್ರಚಂಡಚಂಡೀಮಭಿವಾದಯೇಹಂ ..
251..

ವೇದಾದಿಬೀಜಂ ಜಲಜಾಕ್ಷಜಾಯಾ ಪ್ರಾಣಪ್ರಿಯಾ ಶೀತಮಯೂಖಮೌಲೀಃ .
ಕಂತುವಿಧಾತುಹೃದಯಾಧಿನಾಥಾ ಜಲಂ ಜಕಾರೋ ದಹನೇನ ಯುಕ್ತಃ .. 252..
ತೋಯಂ ಪುನರ್ಧ್ವಾದಶವರ್ಣಯುಕ್ತಂ ತ್ರಾಯೋದಶೇನಾಥ ಯುತಃ ಕೃಶಾನುಃ .
ತಾಲವ್ಯವರ್ಗಪ್ರಥಮೋ ನಕಾರಃ ತತಧ್ತುಧ್ವಸ್ವರಸಂಪ್ರಯುಕ್ತಃ .. 253..
ಏಕಾದಶೇನಾಥ ಯುತಃ ಸಮೀರಃ ಸ ಷಷ್ಠಬಿಂದುಃ ಸರಣಿಃ ಸುರಾಣಾಂ .
ತದೇವ ಬೀಜಂ ಪುನರಸ್ತಮಂತೇ ಕೃಪೀಟಯೋನೇರ್ಮನಸೋಽಧಿನಾಥಾ .. 254..
ವಿದ್ಯಾ ತ್ವಿಯಂ ಸರ್ದಿಶಾಕ್ಷರಾಡ್ಯಾ ಸ್ವಯಂ ಮಹಾಕಾಲಮುಖೋಪದಿಷ್ಟಾ .
ಗೋಪ್ಯಾಸು ಗೋಪ್ಯಾ ಸುಕೃತೈರವಾಪ್ಯಾ ಷಷ್ಠೀವಿನುತ್ಯಾ ಪರಮೇಷ್ಟಿನಾಪಿ .. 255..
ಸ್ಥಾನೇ ಸಹಸ್ರಚ್ಚದಸಾಯಕಸ್ಯ ಪುನರ್ಯದೀಶಾನಮನೋಧಿನಾಥಾ .
ಸರ್ವಾರ್ಥದಃ ಸರ್ದಿಶಾಕ್ಷರೋಽನ್ಯಃ ಪ್ರಚಂಡಚಂಡೀ ಮನುರುತ್ತಮಃ ಸ್ಯಾತ್ .. 256..
ವೇದಾದಿಬೀಜೇನ ವಿಹೀನಮಾದ್ಯಂ ಪುನರ್ಭವಾನೀವಿಯುತಂ ದ್ವಿತೀಯಂ .
ಮಂತ್ರಾವುಭೌ ಷೋಡಶವರ್ಣಯುಕ್ತೌ ಪ್ರಚಂಡಚಂಡ್ಯಾಃ ಪವಿನಾಯಿಕಾಯಾಃ ..
257..

ಮಂತ್ರೇ ತೃತೀಯೇ ಯದಿ ಕೂರ್ಚಬೀಜಂ ಸ್ಥಾನೇ ರತೇರ್ಜೀವಿತವಲ್ಲಭ್ಯ .
ಮಂತ್ರೋಽಪರಃ ಷೋಡಶವರ್ಣಯುಕ್ತಃ ಪ್ರಚಂಡಚಂಡ್ಯಾಃ ಪಟುಶಕ್ತಿರುಕ್ತಃ .. 258..
ಅಯಂ ಹರೇರ್ವಲ್ಲಭ್ಯಾ ವಿಹೀನೋ ಮಂತ್ರೋಽಪರಃ ಪಂಚದಶಾಕ್ಷರಃ ಸ್ಯಾತ್ .
ಕ್ರೋಧಶ್ಚ ಸಂಬೋಧನಮಸ್ತಮಗ್ನೀಃ ಸೀಮಂತಿನೀ ಚೇತಿ ಧರೇಂದುವರ್ಣಃ .. 259..
ಧೇನುಃ ಕೃಶಾನೋಹೃದಯೇಶ್ವರೀ ಚ ಪ್ರಚಂಡಚಂಡೀ ಮನುರಗ್ನಿವರ್ಣಃ .
ಏಕೈವ ಧೇನುಃ ಸುರರಾಜಶಕ್ತೇಃ ಏಕಾಕ್ಷರಃ ಕಶ್ಚನ ಮಂತ್ರರಾಜಃ .. 260..
ಏತೇಷು ತಂತ್ರಾಪ್ರಣುತೇಷು ಭಕ್ತೋ ಮಂತ್ರಾಂ ನವಸ್ವನ್ಯತಮಂ ಗೃಹೀತ್ವಾ .
ಯಃ ಸಂಶ್ರಯೇತಾಶ್ರಿತಕಾಮಧೇನುಂ ಪ್ರಚಂಡಚಂಡೀಂ ಸ ಭವೇತ್ ಕೃತಾರ್ಥಃ ..
261..

ವೇದಾದಿರಂಭೋರುಹನೇತ್ರಜಾಯಾ ಮಾಯಾಂಕುಶಬ್ರಹ್ಮಮನೋಧಿನಾಥಾಃ .
ಇತೀಯಮವ್ಯಾಜರತಿಂ ಜಪಂತಂ ಪಂಚಾಕ್ಷರೀ ರಕ್ಷತಿ ರೇಣುಕಾಯಾಃ .. 262..

ಖುಷ್ಯಾದಿಸಂಕೀರ್ತನಮೇಷು ಮಾಸ್ತು ಕರಾಂಗವಿನ್ಯಾಸವಿಧಿಶ್ಚ ಮಾಸ್ತು .
ಮೂರ್ತಿಂ ಯಥೋಕ್ತಾಮುತ ದಿವ್ಯತತ್ತ್ವಂ ಧ್ಯಾತ್ವಾ ಜಪೇತ್ ಸಿದ್ಧಿರನಂಶಯಂ
ಸ್ಯಾತ್ .. 263..

ನಾಭಿಸ್ಥಶುಕ್ಲಾಬ್ಜಗಸೂರ್ಯಬಿಂಬೇ ಸಂಸಕ್ತರತ್ಯಂಬುಜಬಾಣಪೀಠೇ .
ಸ್ಥಿತಾಂ ಪದೇನಾನ್ಯತರೇಣ ಸಮ್ಯಗುತ್ತಿ ಪ್ರದೀಪ್ತಾನ್ಯತರಾಂಘ್ರಿಪದ್ಮಾಂ .. 264..

ದಿಗಂಬರಾಮರ್ಕಸಹಸ್ರಭಾಸಮಾಚ್ಛಾದಿತಾಂ ದೀಧಿತಿಪಂಜರೇಣ .
ಕಂಠಸ್ಥಲೀಭಾಸುರಮುಂಡಮಾಲಾಂ ಲೀಲಾಸಖೀಂ ದೇವಜನಾಧಿಪಸ್ಯ .. 265..

ಭಿನ್ನಂ ಶಿರಃ ಕೀರ್ಣಕಚಂ ದಧಾನಾಂ ಕರೇಣ ಕಂಠೋದ್ಗತರಕ್ತಾ ರಾಂ .
ಧಾರಾತ್ರಯೇ ತತ್ರ ಚ ಮದ್ಯಧಾರಾಂ ಕರಸ್ಥವಕ್ತ್ರೇಣ ಮುದಾ ಪಿಬಂತೀಂ .. 266..

ಪಾರ್ಶ್ವೇ ಸಖೀಂ ಭಾಸುರವರ್ಣಿನೀಂ ಚ ಪಾರ್ಶ್ವಾಂತರೇ ಭೀಷಣಡಾಕಿನೀಂ ಚ .
ಅನ್ಯೇ ಪಿಬಂತ್ಯಾವಸ್ಯಗಂಬುಧಾರೇ ನಿರೀಕ್ಷಮಾಣಾಮತಿಸಮ್ಯದೇನ .. 267..

ಭಯಂಕರಾಹೀಶ್ವರಬದ್ಧಮೌಲಿಂ ಜ್ವಲದ್ಯುಗಾಂತಾನಲಕೀಲಕೇಶೀಂ .
ಸ್ಪುರತ್ಪ್ರಭಾಭಾಸುರವಿದ್ಯುದಕ್ಷೀಂ ಚಂಡೀಂ ಪ್ರಚಂಡಾಂ ವಿದಧೀತ ಚಿತ್ತೇ .. 268..

ಗುಂಜಾಫಲಾಕಲ್ಪಿತಚಾರುಹಾರಾ ಶೀರ್ಷೇ ಶಿಖಂಡಂ ಶಿಖಿನೋ ವಹಂತೀ .
ಧನುಶ್ಚ ಬಾಣಾಂದಧತೀ ಕರಾಭ್ಯಾಂ ಸಾ ರೇಣುಕಾ ವಲ್ಕಲಭೃತ್ಪಿಚಿಂತ್ಯಾ .. 269..

ತಟಿಜ್ಜುರೀಂ ಕಾಮಪಿ ಸಂಪ್ರಶ್ಯನ್ ಆಕಾಶತಃ ಸರ್ವತನೌ ಪತಂತೀಂ .
ಮೌನೇನ ತಿಷ್ಠೇದ್ಯಮಿನಾಂ ವರಿಷ್ಠೋ ಯದ್ಯೇತದಂಬಾಸ್ಮರಣಂ ಪ್ರಶಸ್ತಂ .. 270..

ದೃಶ್ಯಾನಶೇಷಾನಪಿ ವರ್ಜಯಿತ್ವಾ ದೃಷ್ಟಿಂ ನಿಜಾಂ ಸೂಕ್ಷ್ಮಮಹಃಸ್ವರೂಪಾಂ .
ನಿಭಾಲಯೇದ್ಯನ್ಮನಸಾ ವರೀಯಾನನ್ಯೋಽಯಮಂಬಾಸ್ಮರಣಸ್ಯ ಮಾರ್ಗಃ ..
271..

ವಿನಾ ಪ್ರಪತ್ತಿಂ ಪ್ರಥಮೋ ನ ಸಿದ್ಧೇತ್ ಮಾರ್ಗೋಽನಯೋಃ ಕೇವಲಭಾವನಾತಃ .
ಹೃದಿಸ್ಥಲೇ ಯೋಗಬಲೇನ ಚಿತ್ತೇರ್ನಿಷ್ಠಾಂ ವಿನಾ ಸಿದ್ಧ್ಯತಿ ನ ದ್ವಿತೀಯಃ .. 272..

ಆರಂಭ ಏವಾತ್ರ ಪಥೋರ್ವಿಭೇದಃ ಫಲೇ ನ ಭೇದೋ ರಮಣೋ ಯಥಾಹ .
ಸ್ಥಿತೌ ಧಿಯೋ ಹಸ್ತಗತಾಪ್ರಪತ್ತಿಃ ಪ್ರಪತ್ತಿಸಿದ್ಧೌ ಸುಲಭೈವ ನಿಷ್ಠಾ .. 273..

ಉಪಾಯಮೇಕಂ ವಿಷಯಾರಿನಾಶವಿಧೌ ವಿಧಾಯಾವಗತಂ ಮಮಾಂಬಾ .
ಕೃತ್ವಾ ಸಮರ್ಥಂ ಚ ನಿಜಾನುಕಂಪಾಂ ಪ್ರಚಂಡಚಂಡೀ ಪ್ರಥಯತ್ಪಪಾರಾಂ .. 274..

ಸಧ್ಯಾನಮಾರ್ಗಂ ವರಮಂತ್ರಕಲ್ಪಂ ಪ್ರಚಂಡಚಂಡ್ಯಾಃ ಪರಿಕೀರ್ತಯಂತ್ಯಃ .
ಭವಂತು ಮೋದಾತಿಶಯಾಯ ಶಕ್ತೀರುಪಾಸಕಾನಾಮುಪಚಾತಯೋ ನಃ .. 275..

ದ್ವಾದಶೋ ನಾರಾಚಿಕಾಸ್ತಬಕಃ

ವೀರ್ಯೇ ಜವೇ ಚ ಪೌರುಷೇ ಯೋಷಾಽಪಿ ವಿಶ್ವತೋಽಧಿಕಾ .

ಮಾಂ ಪಾತು ವಿಶ್ವಚಾಲಿಕಾ ಮಾತಾ ಪ್ರಚಂಡಚಂಡಿಕಾ .. 276..
ಶುದ್ಧಾ ಚಿತಿಃ ಸತಃ ಪುರಾ ಪಶ್ಚಾನ್ನಭಃ ಶರೀರಕಾ .
ಯೋಷಾತನುಸ್ತತಃ ಪರಂ ಮಾತಾ ಪ್ರಚಂಡಚಂಡಿಕಾ .. 277..
ಪಾರೇ ಪರಾತ್ಮನಃ ಪ್ರಮಾ ಖೇ ಶಕ್ತಿರುತ್ತಮೋತ್ತಮಾ .
ಪಿಂಡೇಷು ಕುಂಡಲಿನ್ಯಜಾ ಮಾತಾ ಪ್ರಚಂಡಚಂಡಿಕಾ .. 278..
ನಾಕೇ ವಿಲಾಸಶೇವಧಿನಾಫಲೀಕಲೋಚನಾ ಶಚೀ .
ಪ್ರಾಣಪ್ರಕೃಷ್ಟವಿಷ್ಟಪೇ ಮಾತಾ ಪ್ರಚಂಡಚಂಡಿಕಾ .. 279..
ಏಕಸ್ಯ ಸಾ ಮಹೇಂದಿರಾ ದೇವೀ ಪರಸ್ಯ ಕಾಲಿಕಾ .
ಅಸ್ಮಾಕಮುಜ್ಜ್ವಲಾನನಾ ಮಾತಾ ಪ್ರಚಂಡಚಂಡಿಕಾ .. 280..
ರಾಜೀವಬಾಂಧವೋ ದಿವಿ ಹ್ರಾದಿನ್ಯಪಾರಪುಷ್ಕರೇ .
ಅಗ್ನಿರ್ಮನುಷ್ಯವಿಷ್ಟಪೇ ಮಾತಾ ಪ್ರಚಂಡಚಂಡಿಕಾ .. 281..
ತೇಜಃ ಸಮಸ್ತಪಾಚಕಂ ಚಕ್ಷುಃ ಸಮಸ್ತಲೋಕಕಂ .
ಚಿತ್ತಂ ಸಮಸ್ತಚಿಂತಕಂ ಮಾತಾ ಪ್ರಚಂಡಚಂಡಿಕಾ .. 282..
ದ್ಯೌಸ್ತೇಜಸಾಂ ಮಹಾನಿಧಿಃ ಭೂಮಿಶ್ಚ ಭೂತಧಾರಿಣೀ .
ಆಪಶ್ಚ ಸೂಕ್ಷ್ಮವೀಚಯೋ ಮಾತಾ ಪ್ರಚಂಡಚಂಡಿಕಾ .. 283..
ನಿರ್ಬಾಹುಕಸ್ಯ ಸಾ ಕರೋ ನಿರ್ಮಸ್ತಕಸ್ಯ ಸಾ ಮುಖಂ .
ಅಂಧಸ್ಯ ಸಾ ವಿಲೋಚನಂ ಮಾತಾ ಪ್ರಚಂಡಚಂಡಿಕಾ .. 284..
ಪಾಣಿಂ ವಿನಾ ಕರೋತಿ ಸಾ ಜಾನಾತಿ ಮಾನಸಂ ವಿನಾ .
ಚಕ್ಷುರ್ವಿನಾ ಚ ವೀಕ್ಷತೇ ಮಾತಾ ಪ್ರಚಂಡಚಂಡಿಕಾ .. 285..
ಹಸ್ತಸ್ಯ ಹಸ್ತ ಉತ್ತಮಃ ಚಿತ್ತಸ್ಯ ಚಿತ್ತಮದ್ಭುತಂ .
ನೇತ್ರಾಸ್ಯ ನೇತ್ರಾಮಾಯತಂ ಮಾತಾ ಪ್ರಚಂಡಚಂಡಿಕಾ .. 286..
ಸಾ ಭಾರತೀ ಮನೀಷಿಣಾಂ ಸಾ ಮಾನಸಂ ಮಹಾತ್ಮನಾಂ .
ಸಾ ಲೋಚನಂ ಪ್ರಜಾನತಾಂ ಮಾತಾ ಪ್ರಚಂಡಚಂಡಿಕಾ .. 287..
ಸಕ್ತಿಃ ಸಮಸ್ತಬಾಧಿಕಾ ಯುಕ್ತಿಃ ಸಮಸ್ತಸಾಧಿಕಾ .
ಶಕ್ತಿಃ ಸಮಸ್ತಚಾಲಿಕಾ ಮಾತಾ ಪ್ರಚಂಡಚಂಡಿಕಾ .. 288..
ಭಿನ್ನಾಽಪಿ ಜೀವಧಾರಿಣೀ ಭೀಮಾಽಪಿ ಶಾಂತಿದಾಯಿನೀ .
ಯೋಷಾಽಪಿ ವೀರ್ಯವರ್ಧನೀ ಮಾತಾ ಪ್ರಚಂಡಚಂಡಿಕಾ .. 289..
ಮಾಹೇಂದ್ರಶಕ್ತಿರುತ್ತಮಾ ಸೂಕ್ಷ್ಮಾಽಪಿ ಭಾರವತ್ತಮಾ .
ಶಾತಾಪಿ ತೇಜಸಾ ತತಾ ಮಾತಾ ಪ್ರಚಂಡಚಂಡಿಕಾ .. 290..
ಪುತ್ರೇಣ ಕೃತ್ತಮಸ್ತಕಾಮಾವಿಶ್ಯ ರೇಣುಕಾತನುಂ .
ಸಾ ಖೇಲತಿ ಕ್ಷಮಾತಲೇ ಮಾತಾ ಪ್ರಚಂಡಚಂಡಿಕಾ .. 291..
ಮಾಮುಗ್ರಪಾಪಹಾರಿಣೀ ಸರ್ವಪ್ರಪಂಚಧಾರಿಣೀ .

ಪಾಯಾದಪಾಯತೋಽಖಿಲಾನ್ ಮಾತಾ ಪ್ರಚಂಡಚಂಡಿಕಾ .. 292..
ಇಂದ್ರೇಸುರಾರಿಹರ್ತರಿ ತ್ರೈಲೋಕ್ಯಭೂಮಿಭರ್ತರಿ .
ಭಕ್ತಿಂ ತನೋತು ಮೇ ಪರಾಂ ಮಾತಾ ಪ್ರಚಂಡಚಂಡಿಕಾ .. 293..
ನಿಷ್ಣಾಮನನ್ಯಚಾಲಿತಾಂ ಶ್ರೇಷ್ಠಾಂ ಧಿಯಂ ಚ ಸರ್ವಗಾಂ .
ಗೀತಾ ಸುರೈರ್ವದಾತು ಮೇ ಮಾತಾ ಪ್ರಚಂಡಚಂಡಿಕಾ .. 294..
ಸತ್ಯಾಂ ಗಿರಂ ದದಾತು ಮೇ ನಿತ್ಯಾಂ ಕರೋತು ಚ ಸ್ಥಿತಿಂ .
ಧೂತಾಖಿಲಾಽಘಸಂತತಿಃ ಮಾತಾ ಪ್ರಚಂಡಚಂಡಿಕಾ .. 295..
ಸರ್ವಂ ಚ ಮೇ ಕೃತಾಕೃತಂ ಕರ್ಮಾಗ್ನ್ಯಮಲ್ಪಮೇವ ವಾ .
ಸಂಪೂರಯತ್ವನಾಮಯಾ ಮಾತಾ ಪ್ರಚಂಡಚಂಡಿಕಾ .. 296..
ತೇಜೋಝರಸ್ವರೂಪಯಾ ಭೂಯಾದೃತಸ್ಯ ಧಾರಯಾ .
ವಿಶ್ವಾವಭಾಸಿಕೇಹ ಮೇ ಮಾತಾ ಪ್ರಚಂಡಚಂಡಿಕಾ .. 297..
ಸಾ ಮೇಽಲ್ಪಮರ್ತ್ಯತಾಶ್ರಿತಾಂ ಹತ್ವಾಽಧಮಾಮಹಂಕೃತಿಂ .
ಆಕ್ರಮ್ಯ ಭಾತು ಮೇ ತನುಂ ಮಾತಾ ಪ್ರಚಂಡಚಂಡಿಕಾ .. 298..
ಆತ್ಮಾರಿನಾಶನೇ ವಿಧಿಂ ಸಾ ಮೇಽಭಿಧಾಯವತ್ಸಲಾ .
ಸರ್ವಂ ಧುನೋತು ಸಂಶಯಂ ಮಾತಾ ಪ್ರಚಂಡಚಂಡಿಕಾ .. 299..
ಏತಾಭಿರುತ್ತಮಾಂಶುಭಿಃ ನಾರಾಚಿಕಾಭಿರೀಶ್ವರೀ .
ಸಂತೋಷಮೇತು ವರ್ಧತಾಂ ಮಾತಾ ಪ್ರಚಂಡಚಂಡಿಕಾ .. 300..
.. ಇತಿ ಶ್ರೀಭಗವನ್ಮಹರ್ಷಿರಮಣಾಂತೇವಾಸಿನೋ ವಾಸಿಷ್ಠಸ್ಯ
ನರಸಿಂಹಸೂನೋರ್ಗಣಪತೇಃ ಕೃತಿಃ ಪ್ರಚಂಡಚಂಡೀಶ್ರೀಶತೀ ಸಮಾಪ್ತಾ ..

From Complete works of Shri Vasishtha Ganapati Muni Vol. 2.15

Proofread by Kaushal S. Kaloo kaushalskaloo at gmail.com

prachaNDachaNDItrishatI

pdf was typeset on January 14, 2022

Please send corrections to sanskrit@cheerful.com

